



**ការច្រៀងច្រាយ  
របស់វិទ្យាស្ថានស្តង់ដារកម្ពុជា**



អស័យដ្ឋាន៖ អគារលេខ៥៣៨ ផ្លូវជាតិលេខ២ សង្កាត់ចាក់អង្រែលើ ខណ្ឌមានជ័យ រាជធានីភ្នំពេញ  
ទូរស័ព្ទ៖ (៨៥៥) ០២៣ ៥២ ៨៧ ៤៥ / ទូរសារ៖ (៨៥៥) ០២៣ ៥២ ៨៧ ៤៥  
អ៊ីម៉ែល៖ [camtb-info@isc.gov.kh](mailto:camtb-info@isc.gov.kh) / គេហទំព័រ៖ [www.isc.gov.kh](http://www.isc.gov.kh)  
Facebook Page: <https://www.facebook.com/InstituteOfStandardsOfCambodia/>



**ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ**

**ច្បាប់  
ស្តីពី**

**ស្តង់ដារកម្ពុជា និងវិសោធនកម្ម**

**Law on Standard of Cambodia And Amendment**

**ឆ្នាំ២០២០**

# ហតិកា

ទំព័រ

<b>ជំពូកទី១</b>	<b>៖ បទប្បញ្ញត្តិទូទៅ.....</b>	<b>២</b>
<b>ជំពូកទី២</b>	<b>៖ វិទ្យាស្ថានស្តង់ដារកម្ពុជា.....</b>	<b>៥</b>
<b>ជំពូកទី៣</b>	<b>៖ ក្រុមប្រឹក្សាស្តង់ដារជាតិ.....</b>	<b>១០</b>
<b>ជំពូកទី៤</b>	<b>៖ ស្តង់ដារកម្ពុជា និងបទប្បញ្ញត្តិបច្ចេកទេស....</b>	<b>១៣</b>
<b>ជំពូកទី៥</b>	<b>៖ សញ្ញាស្តង់ដារកម្ពុជា.....</b>	<b>១៦</b>
<b>ជំពូកទី៦</b>	<b>៖ អាជ្ញាប័ណ្ណបញ្ជាក់ផលិតផល.....</b>	<b>១៨</b>
<b>ជំពូកទី៧</b>	<b>៖ វិញ្ញាបនបត្របញ្ជាក់ប្រព័ន្ធ.....</b>	<b>២៣</b>
<b>ជំពូកទី៨</b>	<b>៖ ការវាយតម្លៃទទួលស្គាល់ និងការចុះបញ្ជី.....</b>	<b>២៦</b>
<b>ជំពូកទី៩</b>	<b>៖ បទប្បញ្ញត្តិដោយឡែក .....</b>	<b>២៨</b>
<b>ជំពូកទី១០</b>	<b>៖ ទោសប្បញ្ញត្តិ.....</b>	<b>២៩</b>
<b>ជំពូកទី១១</b>	<b>៖ អវសានប្បញ្ញត្តិ.....</b>	<b>៣៥</b>



# ព្រះរាជក្រម

នស/រកម/០៦១៨/០១១

យើង

**ព្រះករុណាព្រះបាទសម្តេចព្រះបរមនាថ នរោត្តម សីហមុនី  
សមានភូមិជាតិសាសនា រក្ខតខត្តិយា ខេររដ្ឋរាស្ត្រ ពុទ្ធិន្ទ្រាធរាមហាក្សត្រ  
ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរី  
វិបុលា ខេមរាស្រីពិរាស្ត្រ ព្រះចៅក្រុងកម្ពុជាធិបតី**

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ នស/រកម/១២១៣/០១៨ ចុះថ្ងៃទី០៩ ខែធ្នូ ឆ្នាំ២០១៣ ដែលប្រកាសឲ្យប្រើច្បាប់ស្តីពីការបង្កើតក្រសួងឧស្សាហកម្មនិងសិប្បកម្ម
- បានទ្រង់យល់សេចក្តីក្រាបបង្គំទូលថ្វាយរបស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា

## **ប្រកាសឱ្យប្រើ**

ច្បាប់ស្តីពីវិសោធនកម្មមាត្រា៣ មាត្រា៦ មាត្រា៧ មាត្រា៨ មាត្រា៩ មាត្រា១១ មាត្រា១២ ចំណងជើងជំពូកទី៤ មាត្រា១៦ មាត្រា១៩ មាត្រា២៦ មាត្រា៥០ មាត្រា៥១ មាត្រា៥២ មាត្រា៥៣ មាត្រា៥៤ មាត្រា៥៥ មាត្រា៥៦ មាត្រា៥៧ មាត្រា៥៨ មាត្រា៥៩ មាត្រា៦៥ មាត្រា៦៦ មាត្រា៦៧ និងមាត្រា៦៨ នៃច្បាប់ស្តីពីស្តង់ដារកម្ពុជា ដែលត្រូវប្រកាសឱ្យប្រើដោយព្រះរាជក្រមលេខ នស/រកម/០៦០៧/០១៣ ចុះថ្ងៃទី២៤ ខែមិថុនា ឆ្នាំ ២០០៧ ដែលរដ្ឋសភាបានអនុម័តកាលពីថ្ងៃទី៧ ខែមិថុនា ឆ្នាំ២០១៨ នាសម័យប្រជុំរដ្ឋសភាលើកទី១០ នីតិកាលទី៥ ហើយដែលព្រឹទ្ធសភាបានពិនិត្យចប់សព្វគ្រប់លើទម្រង់ និងគតិច្បាប់នេះទាំងស្រុងកាលពីថ្ងៃទី១៥ ខែមិថុនា ឆ្នាំ២០១៨ នាសម័យប្រជុំពេញអង្គលើកទី១ នីតិកាលទី៤ ដែលមានសេចក្តីទាំងស្រុងដូចតទៅ៖

### **មាត្រាមួយ .-**

មាត្រា៣ មាត្រា៦ មាត្រា៧ មាត្រា៨ មាត្រា៩ មាត្រា១១ មាត្រា១២ ចំណងជើងជំពូកទី៤ មាត្រា១៦ មាត្រា១៩ មាត្រា២៦ មាត្រា៥០ មាត្រា៥១ មាត្រា៥២ មាត្រា៥៣ មាត្រា៥៤ មាត្រា៥៥ មាត្រា៥៦ មាត្រា៥៧ មាត្រា៥៨ មាត្រា៥៩ មាត្រា៦៥ មាត្រា ៦៦ មាត្រា៦៧ និងមាត្រា៦៨ នៃច្បាប់ស្តីពីស្តង់ដារកម្ពុជា ដែលត្រូវប្រកាសឱ្យប្រើ ដោយព្រះរាជក្រមលេខ នស/រកម/០៦០៧/០១៣ ចុះថ្ងៃទី២៤ ខែមិថុនា ឆ្នាំ២០០៧ ត្រូវបានធ្វើវិសោធនកម្ម ដូចតទៅ៖

## **ជំពូក ១ បទប្បញ្ញត្តិទូទៅ**

### **មាត្រា ១.-**

ច្បាប់នេះ មានវិសាលភាពលើរាល់សកម្មភាព ដែលទាក់ទងនឹងស្តង់ដាររូបនីយកម្ម ការធានាគុណភាព និងសកម្មភាពពាក់ព័ន្ធទាំងឡាយដែលមានក្នុងព្រះរាជាណាចក្រកម្ពុជា។

**មាត្រា ២.-**

ច្បាប់នេះ មានគោលបំណង៖

- ក. ធ្វើឱ្យកាន់តែប្រសើរឡើងនូវគុណភាព ផលិតផល សេវាកម្ម និងការគ្រប់គ្រង។
- ខ. បង្កើនប្រសិទ្ធភាពផលិតកម្មឱ្យកាន់តែប្រសើរឡើង និងងាយស្រួល។
- គ. ធានាឱ្យការធ្វើពាណិជ្ជកម្មមានលក្ខណៈត្រឹមត្រូវ និងងាយស្រួល។
- ឃ. បង្កឱ្យការប្រើប្រាស់ផលិតផលមានលក្ខណៈងាយស្រួល។
- ង. បង្កើនការការពារអ្នកប្រើប្រាស់ និងលើកកម្ពស់សុខុមាលភាពសាធារណៈ។

**មាត្រា ៣.- ថ្មី**

លើកលែងតែមានសេចក្តីចែងផ្សេងពីនេះ បណ្តាពាក្យដែលប្រើប្រាស់ក្នុងច្បាប់នេះ មានអត្ថន័យ និង ការបកស្រាយដូចខាងក្រោម៖

- **ស្តង់ដារ** សំដៅដល់ឯកសារដែលត្រូវបានអនុម័តដោយស្ថាប័នមានសមត្ថកិច្ច (recognized body) សម្រាប់ការប្រើប្រាស់ជាទូទៅនិងបន្តបន្ទាប់ ដែលជាវិធានគោលការណ៍ណែនាំឬចរិតលក្ខណៈ សម្រាប់ផលិតផលឬដំណើរការពាក់ព័ន្ធនិងវិធីសាស្ត្រផលិតកម្ម ដែលការអនុលោមមិនមានលក្ខណៈតម្រូវឲ្យអនុវត្តនោះទេ។ ពាក្យស្តង់ដារនេះអាចរួមបញ្ចូលឬប្រើប្រាស់សម្រាប់តែការតម្រូវផ្នែកវាក្យសព្ទ និមិត្តសញ្ញា ការវេចខ្ចប់ ការធ្វើសញ្ញាសម្គាល់ ឬការធ្វើស្លាកសញ្ញា ដែលអនុវត្តទៅលើផលិតផល ដំណើរការឬវិធីសាស្ត្រ ផលិតកម្ម។
- **ស្តង់ដារបន្ថែម** សំដៅដល់សកម្មភាពនៃការបង្កើតនូវបញ្ញត្តិទាំងឡាយដែលទាក់ទងនឹងបញ្ហា ជាក់ស្តែងឬបញ្ហាសំខាន់ៗដើម្បីទុកសម្រាប់ការប្រើប្រាស់ជាទូទៅនិងបន្តបន្ទាប់ សំដៅធានាឲ្យបាន ដល់ចំណុចប្រសើរបំផុតនៃបរិបទមួយ។ សកម្មភាពខាងលើនេះមានជាអាទិ៍ ដំណើរការនៃការ បង្កើត ការចេញ និងការអនុវត្តស្តង់ដារ។
- **ស្តង់ដារកម្ពុជា** សំដៅដល់ស្តង់ដារដែលអនុម័តដោយក្រុមប្រឹក្សាស្តង់ដារជាតិ និងប្រកាសឲ្យប្រើ ដោយរដ្ឋមន្ត្រី។

- **បទប្បញ្ញត្តិបច្ចេកទេស** សំដៅដល់ឯកសារដែលចែងអំពីចរិតលក្ខណៈផលិតផល ឬដំណើរការពាក់ព័ន្ធ និងវិធីសាស្ត្រផលិតកម្ម ដោយរួមបញ្ចូលទាំងបញ្ញត្តិរដ្ឋបាល ដែលអាចអនុវត្តបានដែលការអនុលោមមានលក្ខណៈបញ្ជា។  
បទប្បញ្ញត្តិបច្ចេកទេសអាចរួមបញ្ចូលឬប្រើប្រាស់សម្រាប់តែការតម្រូវ ផ្នែកវាក្យ សព្ទ និងមិត្តសញ្ញា ការវេចខ្ចប់ ការធ្វើសញ្ញាសម្គាល់ ឬការធ្វើស្លាកសញ្ញា ដែលអនុវត្តទៅលើ ផលិតផល ដំណើរការ ឬវិធីសាស្ត្រផលិតកម្ម។
- **សញ្ញាស្តង់ដារ** សំដៅដល់សញ្ញាបញ្ជាក់ផលិតផលឬសញ្ញាបញ្ជាក់ប្រព័ន្ធ។
- **សញ្ញាបញ្ជាក់ផលិតផល** សំដៅដល់សញ្ញាដែលបញ្ជាក់ពីភាពអនុលោមនៃផលិតផលណាមួយ តាមការតម្រូវនៃស្តង់ដារផលិតផលមួយ មានសញ្ញាបញ្ជាក់គុណភាព សុវត្ថិភាព ការចុះបញ្ជី ផលិតផល។
- **សញ្ញាបញ្ជាក់ប្រព័ន្ធ** សំដៅដល់សញ្ញាដែលបញ្ជាក់ពីភាពអនុលោមនៃប្រព័ន្ធមួយ ទៅតាមការតម្រូវនៃស្តង់ដារជាតិឬស្តង់ដារអន្តរជាតិមួយដែលបានទទួលស្គាល់ ក្នុងនោះមានសញ្ញាបញ្ជាក់ប្រព័ន្ធគ្រប់គ្រងគុណភាព ប្រព័ន្ធគ្រប់គ្រងបរិស្ថាន ប្រព័ន្ធគ្រប់គ្រងសុវត្ថិភាពម្ហូបអាហារ។
- **អាជ្ញាបណ្ណ** សំដៅដល់លិខិតអនុញ្ញាតដែលវិទ្យាស្ថានបានចេញឲ្យតាមការស្នើសុំ ដើម្បីប្រើសញ្ញាស្តង់ដារ។
- **ការបញ្ជាក់** សំដៅដល់នីតិវិធីមួយដែលក្នុងនោះ តតិយជនម្នាក់ផ្តល់ការធានាជា លាយលក្ខណ៍អក្សរថាទំនិញ ដំណើរការ ការអនុវត្ត ឬសេវាកម្មសមស្របទៅតាម ការតម្រូវដែលបានកំណត់។
- **តតិយជន** សំដៅដល់អង្គការឬបុគ្គលណាមួយដែលទទួលស្គាល់ថាមានភាព ឯករាជ្យចំពោះអ្នក ផ្គត់ផ្គង់និងអ្នកទិញ។
- **ការវាយតម្លៃភាពអនុលោម** សំដៅដល់សកម្មភាពណាមួយដែលពាក់ព័ន្ធនឹងការ កំណត់ដោយផ្ទាល់ ឬដោយប្រយោលថា ការតម្រូវដែលពាក់ព័ន្ធទាំងឡាយត្រូវ បានបំពេញ។

- ការធានាគុណភាព សំដៅដល់សកម្មភាពដែលបានគ្រោងទុកនិងបានរៀបចំជាប្រព័ន្ធគុណភាព ដើម្បីផ្តល់នូវទំនុកចិត្តគ្រប់គ្រាន់ថាផលិតផលឬសេវាកម្ម នឹងបំពេញតាមការតម្រូវសម្រាប់គុណភាព។
- ទំនិញ សំដៅដល់របស់របរ ផលិតផលឬវត្ថុអ្វីមួយដែលជាកម្មវត្ថុក្នុងការធ្វើពាណិជ្ជកម្ម។
- ក្រុមប្រឹក្សា សំដៅដល់ក្រុមប្រឹក្សាស្តង់ដារជាតិ។
- វិទ្យាស្ថាន សំដៅដល់វិទ្យាស្ថានស្តង់ដារកម្ពុជា។
- អគ្គនាយក សំដៅដល់អគ្គនាយកនៃវិទ្យាស្ថានស្តង់ដារកម្ពុជា។
- មន្ត្រីអធិការកិច្ច សំដៅដល់មន្ត្រីដែលទទួលបាននីតិសម្បទាជានគរបាលយុត្តិធម៌ដែលត្រូវចាត់តាំងស្របតាមមាត្រា៧( ថ្មី )នៃច្បាប់នេះ។
- រដ្ឋមន្ត្រី សំដៅដល់រដ្ឋមន្ត្រីដែលទទួលបន្ទុកវិស័យឧស្សាហកម្ម និងត្រួតពិនិត្យមើលលើស្តង់ដារនីយកម្មនិងការធានាគុណភាព។

**ជំពូក ២**

**វិទ្យាស្ថានស្តង់ដារកម្ពុជា**

**មាត្រា ៤.-**

ត្រូវបានបង្កើតអង្គការស្តង់ដារជាតិមួយមានឈ្មោះថា **វិទ្យាស្ថានស្តង់ដារកម្ពុជា** ដែលស្ថិតនៅក្រោមក្រសួងទទួលបន្ទុកវិស័យឧស្សាហកម្ម។ វិទ្យាស្ថានមានត្រាសម្គាល់របស់ខ្លួនមួយដោយឡែក។

ការរៀបចំ និងការប្រព្រឹត្តទៅរបស់វិទ្យាស្ថាន ត្រូវកំណត់ដោយអនុក្រឹត្យ។

**មាត្រា ៥.-**

មុខងារ និងភារកិច្ចសំខាន់ៗរបស់វិទ្យាស្ថានស្តង់ដារកម្ពុជាមានជាអាទិ៍ ដូចខាងក្រោម៖

- ក. រៀបចំស្តង់ដារជាតិសម្រាប់ផលិតផល ទំនិញ សម្ភារៈ សេវា ការអនុវត្ត និងការប្រតិបត្តិ និងផ្សព្វផ្សាយ ដើម្បីឱ្យមានការទទួលយកជាទូទៅនៃស្តង់ដារទាំង

នោះ។

- ខ. អនុវត្តការវាយតម្លៃភាពអនុលោមស្របតាមបញ្ញត្តិ ដែលមានចែងក្នុងច្បាប់នេះ។
- គ. បង្កើត និងថែទាំមន្ទីរពិសោធន៍ បណ្ណាល័យ មធ្យោបាយ និងឧបករណ៍ផ្សេងទៀត ដើម្បីលើកកម្ពស់ស្តង់ដាររូបនីយកម្ម និងគុណភាព។
- ឃ. បញ្ជាក់ភាពអនុលោមតាមស្តង់ដារសម្រាប់ផលិតផល ទំនិញ សារធាតុ សម្ភារៈ និងបរិក្ខារសម្រាប់ប្រើប្រាស់ក្នុងស្រុក ឬសម្រាប់ការនាំចេញតាមសំណើរបស់អ្នកស្នើសុំ។
- ង. បញ្ជាក់ភាពអនុលោមតាមស្តង់ដារសុវត្ថិភាពសម្រាប់ផលិតផល ទំនិញ សារធាតុ សម្ភារៈ និងបរិក្ខារ សម្រាប់ការប្រើប្រាស់ក្នុងស្រុក ឬសម្រាប់ការនាំចេញតាមសំណើរបស់អ្នកស្នើសុំ។
- ច. បញ្ជាក់ភាពអនុលោមតាមស្តង់ដារសម្រាប់ប្រព័ន្ធគ្រប់គ្រងផលិតកម្ម និងសេវាតាមសំណើរបស់អ្នកស្នើសុំ។
- ឆ. ព្យួរទុក ដកហូត និងលុបចោលអាជ្ញាប័ណ្ណបញ្ជាក់ផលិតផល ឬវិញ្ញាបនបត្របញ្ជាក់ភាពអនុលោម ឬ វិញ្ញាបនបត្របញ្ជាក់ ឬ ចុះបញ្ជីប្រព័ន្ធ ឬវិញ្ញាបនបត្រវាយតម្លៃទទួលស្គាល់ ឬ ចុះបញ្ជី។
- ជ. ស្រាវជ្រាវអំពីស្តង់ដាររូបនីយកម្ម។
- ឈ. ផ្តល់សេវាអប់រំ បណ្តុះបណ្តាល និងការពិគ្រោះយោបល់ ដើម្បីផ្សព្វផ្សាយស្តង់ដាររូបនីយកម្ម និងគុណភាព។
- ញ. ទទួលស្គាល់មន្ទីរពិសោធន៍ មធ្យោបាយ និងឧបករណ៍ផ្សេងទៀតរបស់អង្គការក្នុងស្រុក និងបរទេសសម្រាប់គោលបំណងរបស់វិទ្យាស្ថាន។
- ដ. ផ្តល់កិច្ចសហប្រតិបត្តិការជាមួយបុគ្គល អង្គការអន្តរជាតិ ឬសមាគមក្រៅប្រទេសប្រទេស ដែលមានកម្មវត្ថុ និងគោលបំណងដូចគ្នា។
- ប. ជំរុញ និងលើកទឹកចិត្តការអនុវត្តស្តង់ដារ និងស្តង់ដាររូបនីយកម្មឱ្យទៅជាមធ្យោបាយមួយ សម្រាប់ការរីក ចំរើននៃសេដ្ឋកិច្ចជាតិ សម្រាប់សុខភាព សុវត្ថិភាព និងសុខុមាលភាពសាធារណៈ។



ខ. សហការជាមួយអាជ្ញាធរមូលដ្ឋាន ផ្នែកឧស្សាហកម្ម ពាណិជ្ជកម្ម និងអង្គការ  
នានា ដើម្បីធានានូវការអនុវត្តស្តង់ដារ។

**មាត្រា ៦.- ថ្មី**

វិទ្យាស្ថានស្តង់ដារកម្ពុជា ត្រូវបានដឹកនាំគ្រប់គ្រងដោយអគ្គនាយកមួយរូបដែល  
មានលក្ខណសម្បត្តិសមស្រប មានសញ្ញាបត្រកម្រិតឧត្តមសិក្សាខាងផ្នែកវិទ្យាសាស្ត្រ  
បច្ចេកទេសព្រមទាំងមានបទពិសោធយ៉ាងតិច៥ (ប្រាំ) ឆ្នាំក្នុងការងារស្តង់ដារនីយកម្ម។

**មាត្រា ៧.- ថ្មី**

មន្ត្រីអធិការកិច្ច ត្រូវតាមដាន ស្រាវជ្រាវ ត្រួតពិនិត្យ និងជំរុញការអនុវត្តច្បាប់នេះ។  
មន្ត្រីអធិការកិច្ចទទួលនីតិសម្បទាជានគរបាលយុត្តិធម៌ ឲ្យពិនិត្យបទល្មើសដែលមាន  
ចែងនៅក្នុងច្បាប់នេះ ស្របតាមបទប្បញ្ញត្តិនៃក្រមនីតិវិធីព្រហ្មទណ្ឌ។

បែបបទនិងនីតិវិធីនៃការផ្តល់នីតិសម្បទាចំពោះមន្ត្រីអធិការកិច្ច ត្រូវកំណត់ដោយ  
ប្រកាសអន្តរក្រសួងរវាងរដ្ឋមន្ត្រីក្រសួងយុត្តិធម៌ និងរដ្ឋមន្ត្រីដែលទទួលបន្ទុកវិស័យ  
ឧស្សាហកម្ម។

មន្ត្រីអធិការកិច្ចដែលចុះទៅបំពេញការកិច្ចក្នុងបរិវេណទីតាំង ត្រូវអនុវត្តតាមក្រម  
នីតិវិធីព្រហ្មទណ្ឌ និងមានសិទ្ធិស្នើសុំជំនួយពីអាជ្ញាធរដែនដីគ្រប់ថ្នាក់និងអង្គភាពប្រដាប់  
អាវុធឬអាជ្ញាធរមានសមត្ថកិច្ចដែលពាក់ព័ន្ធផ្សេងទៀត ដើម្បីចូលរួមបង្ក្រាបបទល្មើស  
ដែលមានចែងក្នុងច្បាប់នេះ។

ក្នុងពេលប្រតិបត្តិការអនុវត្តច្បាប់នេះ មន្ត្រីអធិការកិច្ចត្រូវស្លៀកពាក់ឯកសណ្ឋាន  
និងត្រូវមានលិខិតបញ្ជាបេសកកម្ម។

ឯកសណ្ឋាន សញ្ញាសម្គាល់ និងសញ្ញាសក្តិរបស់មន្ត្រីអធិការកិច្ច ត្រូវកំណត់ដោយ  
អនុក្រឹត្យ។

**មាត្រា ៨.- ថ្មី**

មន្ត្រីអធិការកិច្ចមានសិទ្ធិ ដូចតទៅ៖

១- អាចចូលក្នុងបរិវេណទីតាំងដោយបង្ហាញលិខិតបញ្ជាបេសកកម្ម ដែលចេញដោយវិទ្យាស្ថានដល់អ្នកកាន់កាប់ ដើម្បី៖

ក- ពិនិត្យនិងយកគំរូផលិតផល ឬទំនិញ ឬសម្ភារៈ ឬសារធាតុដែលបានប្រើប្រាស់ឬដែលសង្ស័យថានឹងយកមកប្រើប្រាស់ក្នុងកម្មន្តសាល។

ខ- បើកកញ្ចប់ឬកុងតឺន័រណាដែលមានផ្ទុកឬដែលសង្ស័យថាមានផ្ទុកផលិតផល ឬទំនិញ ឬសម្ភារៈ ឬសារធាតុ៖

- ដែលស្នើសុំអាជ្ញាបណ្ណ ឬ

- ដែលមានប្រើសញ្ញាស្តង់ដារដោយគ្មានអាជ្ញាបណ្ណ ឬ

- ដែលមានអាជ្ញាបណ្ណហើយ តែត្រូវបានសង្ស័យថាបានផលិតឬបានកែច្នៃក្នុងផលិតកម្មដែលមិនអនុលោមទៅតាមស្តង់ដារ ឬបទប្បញ្ញត្តិបច្ចេកទេសពាក់ព័ន្ធ ឬ

- ដែលតម្រូវឲ្យអនុលោមតាមបទប្បញ្ញត្តិបច្ចេកទេស។

២- ត្រួតពិនិត្យការផលិត ឬការកែច្នៃ ឬការនាំចូល ឬការផ្សព្វផ្សាយពាណិជ្ជកម្មលក់ ឬការលក់ផលិតផលណាមួយ ដែលតម្រូវឲ្យអនុលោមតាមបទប្បញ្ញត្តិបច្ចេកទេសនៅក្នុងព្រះរាជាណាចក្រកម្ពុជា ដោយអនុលោមតាមបទប្បញ្ញត្តិនៃច្បាប់នេះនិងដោយសហការជាមួយក្រសួង ស្ថាប័នពាក់ព័ន្ធ។

៣- តាមដាន ស្រាវជ្រាវ ឆែកឆេរ ចាប់យកផលិតផលឬឧបករណ៍ពាក់ព័ន្ធផ្សេងៗទៀត បិទស្លាកបោះត្រាលើវត្ថុតាំងនៃបទល្មើស ឬចាត់វិធានការចាំបាច់នានាក្នុងករណីដែលមានការសង្ស័យថាមាន ការល្មើសនឹងច្បាប់នេះ។

៤- តម្រូវឲ្យអាជីវករដែលតម្រូវឲ្យអនុលោមតាមបទប្បញ្ញត្តិបច្ចេកទេសផ្តល់ព័ត៌មាននិងបង្ហាញវិញ្ញាបនបត្របញ្ជាក់ផលិតផល ឬវិញ្ញាបនបត្របញ្ជាក់ប្រព័ន្ធ ឬអាជ្ញាបណ្ណ ឬឯកសារដែលពាក់ព័ន្ធក្នុងសកម្មភាពអាជីវកម្មរបស់ខ្លួន។

៥- កោះហៅជាលាយលក្ខណ៍អក្សរដល់បុគ្គល ដើម្បីមកផ្តល់ចម្លើយឬឲ្យបញ្ជូនឯកសារឬវត្ថុផ្សេងៗ ដើម្បីធ្វើការពិចារណា។

- ៦- ចាត់វិធានការហាមឃាត់ជាបណ្តោះអាសន្នចំពោះការផលិតដើម្បីផ្គត់ផ្គង់ចែកចាយឬចរាចរលើទីផ្សារនូវប្រភេទផលិតផលទាំងឡាយណាដែលបានស្រាវជ្រាវឃើញភស្តុតាងថាមិនមានអនុលោមភាពតាមបទប្បញ្ញត្តិបច្ចេកទេស និងបង្កហានិភ័យក្នុងផលិតកម្មឬបង្កគ្រោះថ្នាក់ចំពោះសុខភាពមនុស្ស សត្វ រុក្ខជាតិ បរិស្ថាន និងសន្តិសុខសង្គម រួចហើយរាយការណ៍យ៉ាងឆាប់តាមដែលអាចធ្វើបានជូនក្រសួងស្ថាប័នមានសមត្ថកិច្ចពាក់ព័ន្ធ ដើម្បីសហការចាត់វិធានការបន្តតាមបទប្បញ្ញត្តិច្បាប់ជាធរមាន។
- ៧- ដកយកសំណាកផលិតផលដែលជាកម្មវត្ថុនៃការត្រួតពិនិត្យនិងការធ្វើវិភាគផ្ទៀងផ្ទាត់ភាពអនុលោមតាមស្តង់ដារនិងបទប្បញ្ញត្តិបច្ចេកទេស។
- ៨- ព្យួរ ដកហូត ឬលុបចោលនូវវិញ្ញាបនបត្របញ្ជាក់ផលិតផល ឬវិញ្ញាបនបត្របញ្ជាក់ប្រព័ន្ធ ឬអាជ្ញាបណ្ណ ឬឯកសារដែលពាក់ព័ន្ធ ក្នុងករណីដែលអ្នកកាន់កាប់វិញ្ញាបនបត្របញ្ជាក់ផលិតផល ឬវិញ្ញាបនបត្របញ្ជាក់ប្រព័ន្ធ ឬអាជ្ញាបណ្ណនោះប្រព្រឹត្តល្មើសនឹងច្បាប់នេះ។
- ៩- បែបបទ និងនីតិវិធីនៃការធ្វើអធិការកិច្ច ត្រូវកំណត់ដោយអនុក្រឹត្យ។

**មាត្រា ៩.- ថ្មី**

នៅក្នុងដំណើរការត្រួតពិនិត្យ ក្នុងករណីមានភស្តុតាងជាក់ស្តែងឬលទ្ធផលវិភាគផ្ទៀងផ្ទាត់បញ្ជាក់ថា ផលិតផលណាមួយមិនអនុលោមតាមស្តង់ដារឬបទប្បញ្ញត្តិបច្ចេកទេស មន្ត្រីអធិការកិច្ចមានសិទ្ធិចាត់វិធានការផ្អាកជាបណ្តោះអាសន្នមិនឲ្យផ្គត់ផ្គង់ ចែកចាយផលិតផលទាំងនោះឬតម្រូវឲ្យរូបវន្តបុគ្គល ឬនីតិបុគ្គលដែលទទួលខុសត្រូវលើផលិតផលនោះប្រមូលបញ្ចូលឃ្នាំងវិញ ដើម្បីដោះស្រាយតាមនីតិវិធី។

បុគ្គលណាដែលមិនសុខចិត្តចំពោះវិធានការណាមួយរបស់មន្ត្រីអធិការកិច្ច អាចធ្វើបណ្តឹងតវ៉ាក្នុងរយៈពេល៣០ (សាមសិប) ថ្ងៃទៅរដ្ឋមន្ត្រីគិតចាប់ពីថ្ងៃបានទទួលសេចក្តីសម្រេច។

រដ្ឋមន្ត្រីត្រូវសម្រេចលើបណ្តឹងតវ៉ាក្នុងរយៈពេល៤៥ (សែសិបប្រាំ) ថ្ងៃយ៉ាងយូរ

គិតចាប់ពីថ្ងៃទទួលបណ្តឹង។

ក្នុងករណីបុគ្គលនោះមិនសុខចិត្តចំពោះសេចក្តីសម្រេចរបស់រដ្ឋមន្ត្រី ជននោះមានសិទ្ធិធ្វើបណ្តឹងទៅតុលាការតាមនីតិវិធី។

នៅពេលប្រតិបត្តិការអនុវត្តច្បាប់នេះ ក្នុងករណីដែលវត្តមាននៃបទល្មើសជាផលិតផលមានគ្រោះថ្នាក់ មន្ត្រីអធិការកិច្ចមានសិទ្ធិស្នើសុំដីកាសម្រេចរបស់ព្រះរាជអាជ្ញាដើម្បីធ្វើការកម្ទេចចោល ដោយអនុលោមតាមនីតិវិធីជាធរមាន។

ចំណាយលើសំណាក និងសេវាកម្មវិភាគសំណាកផលិតផល ចំណាយលើការលើកដាក់ ដឹកជញ្ជូន ការថែរក្សា និងការបំផ្លាញចោលវត្តមាននៅក្នុងដំណើរការអនុវត្តច្បាប់នេះ គឺជាបន្ទុករបស់ម្ចាស់វត្តមាននៃបទល្មើស។ ករណីអត្តសញ្ញាណម្ចាស់វត្តមាននៃបទល្មើសមិនត្រូវបានស្គាល់ រាល់ចំណាយជាបន្ទុករបស់រដ្ឋ។

បុគ្គលគ្រប់គ្រងក្នុងបរិវេណ ទីតាំង ត្រូវបង្កលក្ខណៈងាយស្រួលដល់មន្ត្រីអធិការកិច្ចគ្រប់ពេលក្នុងការចូលបំពេញភារកិច្ចក្នុងបរិវេណទីតាំងរបស់ខ្លួន។

មន្ត្រីអធិការកិច្ចមានកាតព្វកិច្ចរក្សាការសម្ងាត់នូវរាល់ព័ត៌មានដែលខ្លួនទទួលបាននៅក្នុងការបំពេញភារកិច្ចរបស់ខ្លួន លើកលែងតែ៖

- មានការតម្រូវពីរដ្ឋមន្ត្រីឬពីតុលាការ
- ដើម្បីអនុវត្តតាមបទប្បញ្ញត្តិនៃច្បាប់នេះឬច្បាប់ផ្សេងទៀត។

**ជំពូកទី ៣**  
**ក្រុមប្រឹក្សាស្តង់ដារជាតិ**

**មាត្រា ១០.-**

ត្រូវបង្កើតក្រុមប្រឹក្សាមួយមានឈ្មោះថា **ក្រុមប្រឹក្សាស្តង់ដារជាតិ** ដែលមានវិទ្យាស្ថានស្តង់ដារកម្ពុជាទទួលបន្ទុកជាលេខាធិការដ្ឋាន។

**មាត្រា ១១.- ថ្មី**

ក្រុមប្រឹក្សាស្តង់ដារជាតិមានសមាសភាពដូចខាងក្រោម៖

- រដ្ឋមន្ត្រីទទួលបន្ទុកវិស័យឧស្សាហកម្ម ជាប្រធាន

- អគ្គនាយកនៃវិទ្យាស្ថានស្តង់ដារកម្ពុជា ជាអនុប្រធានអចិន្ត្រៃយ៍
- តំណាងក្រសួងមហាផ្ទៃ ជាអនុប្រធាន
- តំណាងក្រសួងការពារជាតិ ជាអនុប្រធាន
- តំណាងក្រសួងពាណិជ្ជកម្ម ជាអនុប្រធាន
- តំណាងក្រសួងកសិកម្ម រុក្ខាប្រមាញ់ និងនេសាទ ជាអនុប្រធាន
- តំណាងក្រសួងសុខាភិបាល ជាអនុប្រធាន
- តំណាងក្រសួងបរិស្ថាន ជាសមាជិក
- តំណាងក្រសួងសាធារណការនិងដឹកជញ្ជូន ជាសមាជិក
- តំណាងក្រសួងរៀបចំដែនដី នគរូបនីយកម្ម និងសំណង់ ជាសមាជិក
- តំណាងក្រសួងសេដ្ឋកិច្ចនិងហិរញ្ញវត្ថុ ជាសមាជិក
- តំណាងក្រសួងវប្បធម៌និងវិចិត្រសិល្បៈ ជាសមាជិក
- តំណាងក្រសួងការងារនិងបណ្តុះបណ្តាលវិជ្ជាជីវៈ ជាសមាជិក
- តំណាងក្រសួងទេសចរណ៍ ជាសមាជិក
- តំណាងក្រសួងរ៉ែនិងថាមពល ជាសមាជិក
- តំណាងវិទ្យាស្ថានបច្ចេកវិទ្យាកម្ពុជា ជាសមាជិក
- តំណាងរាជបណ្ឌិត្យសភាកម្ពុជា ជាសមាជិក
- តំណាងសកលវិទ្យាល័យភូមិន្ទភ្នំពេញ ជាសមាជិក
- តំណាងសកលវិទ្យាល័យវិទ្យាសាស្ត្រសុខាភិបាល ជាសមាជិក
- តំណាងសកលវិទ្យាល័យភូមិន្ទកសិកម្ម ជាសមាជិក
- តំណាងសភាពាណិជ្ជកម្មកម្ពុជា ជាសមាជិក
- តំណាងសមាគមអ្នកផលិត ជាសមាជិក
- តំណាងសមាគមអ្នកប្រើប្រាស់ ជាសមាជិក
- តំណាងក្រសួងស្ថាប័នផ្សេងទៀតតាមការចាំបាច់ ជាសមាជិក។

ឈ្មោះប្រធាន អនុប្រធាន និងសមាជិកក្រុមប្រឹក្សា ត្រូវកំណត់ដោយប្រកាស

របស់រដ្ឋមន្ត្រីក្រសួងទទួលបន្ទុកវិស័យឧស្សាហកម្ម។

សមាជិកក្រុមប្រឹក្សាមានអាណត្តិ៣(បី)ឆ្នាំនិងអាចត្រូវបានតែងតាំងជាថ្មីសម្រាប់រយៈពេលបន្តទៀត លើកលែងតែក្នុងករណីលាលែង ឬបោះបង់ចោលតំណែង ឬដកហូតតំណែង។

សមាជិកនៃក្រុមប្រឹក្សាត្រូវមានលក្ខណសម្បត្តិដូចតទៅ៖

- មានសញ្ជាតិខ្មែរ
- មិនដែលមានទោសពីបទឧក្រិដ្ឋឬមជ្ឈិមណាមួយ
- មានសញ្ញាបត្រកម្រិតឧត្តមសិក្សាក្នុងផ្នែកវិទ្យាសាស្ត្រឬវិស្វកម្ម និង
- មានបទពិសោធការងារយ៉ាងតិច៥(ប្រាំ)ឆ្នាំ។

**មាត្រា១២.- ថ្មី**

ក្រុមប្រឹក្សាស្តង់ដារជាតិមានភារកិច្ចដូចខាងក្រោម៖

- ក- សម្រេចយល់ព្រម កែសម្រួល ឬលុបចោលស្តង់ដារជាតិណាមួយ។
- ខ- សម្រេចយល់ព្រម កែសម្រួល ឬលុបចោលសញ្ញាស្តង់ដារណាមួយ។
- គ- កំណត់អំពីស្តង់ដារស្ម័គ្រចិត្ត ឬបទប្បញ្ញត្តិបច្ចេកទេស ឬសញ្ញាស្តង់ដារ។
- ឃ- ជូនយោបល់ដល់រដ្ឋមន្ត្រីអំពីអាទិភាពនិងគោលនយោបាយនៃស្តង់ដារនីយកម្មកម្មវិធី ផែនការ គម្រោង និងសកម្មភាពនានា ដើម្បីធានាឲ្យមានប្រសិទ្ធភាពខ្ពស់បំផុត។
- ង- ជូនយោបល់និងលើកអនុសាសន៍ជូនរដ្ឋមន្ត្រីអំពីការអនុវត្តប្រកបដោយប្រសិទ្ធភាពនៃស្តង់ដារសម្រាប់ផលិតផល ដំណើរការ ការអនុវត្ត ការធ្វើតេស្ត និងសេវាកម្ម និងសម្រេចយល់ព្រមលើកម្មវិធី ផែនការ គម្រោង និងសកម្មភាពនានាសំដៅជំរុញប្រសិទ្ធភាព និងការអភិវឌ្ឍឧស្សាហកម្ម និងសម្រាប់ការពារអ្នកប្រើប្រាស់តាមរយៈសកម្មភាពស្តង់ដារនីយកម្ម។
- ច- ណែនាំវិទ្យាស្ថានអំពីលក្ខណវិនិច្ឆ័យនិងនីតិវិធីដែលទាក់ទងនឹងការរៀបចំការសម្រេចយល់ព្រម ការទទួលយក និងការជ្រើសរើសស្តង់ដារ។

ឆ- រៀបចំបទបញ្ជាផ្ទៃក្នុង សម្រាប់ការប្រព្រឹត្តទៅរបស់ក្រុមប្រឹក្សា។

ជ- បំពេញមុខងារដទៃទៀតទៅតាមការកំណត់ឬតាមការប្រគល់សិទ្ធិរបស់រដ្ឋមន្ត្រី។

**មាត្រា ១៣.-**

សម័យប្រជុំក្រុមប្រឹក្សាអាចប្រព្រឹត្តទៅបានលុះត្រាតែមានក្រុមចំនួនលើសពីពាក់កណ្តាលនៃសមាជិក សរុប។ រាល់សេចក្តីសម្រេចណាមួយរបស់ក្រុមប្រឹក្សា ត្រូវប្រព្រឹត្តទៅដោយមតិភាគច្រើន ពីរភាគបីនៃចំនួនសមាជិកវត្តមានក្នុងកិច្ចប្រជុំរបស់ក្រុមប្រឹក្សាលើកលែងតែការពិនិត្យសម្រេច ឬ ការកែសម្រួលស្តង់ដារជាតិ ដែលត្រូវអនុម័តតាមមតិបីភាគបួននៃចំនួនសមាជិកចូលរួមប្រជុំ។

**មាត្រា ១៤.-**

ក្រុមប្រឹក្សាអាចបង្កើតគណៈកម្មការមួយចំនួនបាន ដើម្បីជួយបំពេញមុខងារ និងការកិច្ច ឬ សម្រាប់គោលបំណងផ្សេងទៀត ដែលកើតឡើង ឬ ដែលទាក់ទិនដល់មុខងារនិងការកិច្ចរបស់ខ្លួន។ ក្រុមប្រឹក្សាអាច ធ្វើការកែសម្រួល ឬ លុបចោលសេចក្តីសម្រេចណាមួយដែលគណៈកម្មការបានអនុម័តរួចហើយ។

**ជំពូកទី៤ ថ្មី**

**ស្តង់ដារកម្ពុជា និងបទប្បញ្ញត្តិបច្ចេកទេស**

**មាត្រា ១៥.-**

រដ្ឋមន្ត្រីត្រូវចេញសេចក្តីប្រកាសចំពោះស្តង់ដារណាមួយថាជាស្តង់ដារកម្ពុជា ដែលក្រុមប្រឹក្សាបានសម្រេចស្របតាមគោលបំណងនៃច្បាប់នេះ ដោយចុះផ្សាយក្នុងរាជកិច្ច។

រដ្ឋមន្ត្រីអាចកំណត់កាលបរិច្ឆេទចូលជាធរមាន អាចធ្វើការកែសម្រួល និងដកហូតស្តង់ដារទៅតាមការ ស្នើរបស់ក្រុមប្រឹក្សា។

រដ្ឋមន្ត្រីត្រូវបញ្ជាក់ពីមូលហេតុ ដែលនឹងត្រូវចុះផ្សាយក្នុងរាជកិច្ច អំពីការកំណត់កាលបរិច្ឆេទចូលជាធរមាននៃការកែសម្រួល និងការដកហូតស្តង់ដារ។

**មាត្រា ១៦.- ថ្មី**

ក្នុងគោលបំណងធានាឲ្យមានសុវត្ថិភាពពិតប្រាកដ ដើម្បីបង្ការភាពមហន្តរាយ ដែលប៉ះពាល់ជា សាធារណៈឬប៉ះពាល់ដល់វិស័យឧស្សាហកម្មឬសេដ្ឋកិច្ចជាតិ ប្រភេទ នៃផលិតផលឬប្រព័ន្ធណាមួយ ត្រូវអនុលោមទៅតាមស្តង់ដារណាមួយជាកំណត់ ហើយ ស្តង់ដារនោះត្រូវកំណត់ជាបទប្បញ្ញត្តិបច្ចេកទេស តាមការស្នើរបស់ក្រសួង ស្ថាប័នពាក់ ព័ន្ធ និងតាមការសម្រេចរបស់ក្រុមប្រឹក្សា។

ការកំណត់បទប្បញ្ញត្តិបច្ចេកទេសត្រូវធ្វើឡើងដោយប្រកាសរបស់រដ្ឋមន្ត្រី ហើយ កាលបរិច្ឆេទចូលជាធរមានមិនត្រូវឲ្យតិចជាង៦ (ប្រាំមួយ) ខែ ចាប់ពីថ្ងៃដែលបានចុះ ហត្ថលេខាលើប្រកាស។

លើកលែងតែក្នុងករណីបន្ទាន់ពាក់ព័ន្ធនឹងសុវត្ថិភាព សុខភាព ការការពារបរិស្ថាន ឬបញ្ហាសន្តិសុខជាតិកើតឡើង ឬដែលអាចនឹងកើតឡើង ត្រូវប្រកាសផ្សាយភ្លាមៗអំពី បទប្បញ្ញត្តិបច្ចេកទេសពិសេសនិងផលិតផលដែលគ្របដណ្តប់ដោយបទប្បញ្ញត្តិបច្ចេក- ទេសនោះ ជាមួយនឹងសេចក្តីពន្យល់សង្ខេបនៃកម្មវត្ថុនិងគោលបំណងនៃបទប្បញ្ញត្តិ- បច្ចេកទេសនោះ ដោយរួមបញ្ចូលទាំងប្រភេទនៃបញ្ហាបន្ទាន់ផងដែរ។

**មាត្រា ១៧.-**

មុនពេលរដ្ឋមន្ត្រីចេញប្រកាសដូចមានចែងក្នុងមាត្រា ១៥ និងមាត្រា ១៦ នៃច្បាប់ នេះ ៖

- ក. វិទ្យាស្ថានត្រូវផ្សព្វផ្សាយជាសាធារណៈ និងយ៉ាងហោចណាស់នៅក្នុងប្រព័ន្ធ ផ្សព្វផ្សាយព័ត៌មានណាមួយប្រចាំថ្ងៃជាភាសាខ្មែរក្នុងរយៈពេលមួយមិនតិច ជាងប្រាំពីរ ( ៧ ) ថ្ងៃ នូវសេចក្តីប្រកាសមួយបញ្ជាក់អំពីគោលបំណង និងខ្លឹម សារសង្ខេបនៃស្តង់ដារណាមួយ។ បុគ្គលណាមានបំណងតវ៉ា ត្រូវធ្វើការតវ៉ាជា លាយលក្ខណ៍អក្សរទៅវិទ្យាស្ថានក្នុងរយៈពេលសាមសិប ( ៣០ ) ថ្ងៃ គិតចាប់ពី ថ្ងៃចុះផ្សាយព័ត៌មាននោះ។
- ខ. ប្រសិនបើពុំមានការតវ៉ាទេ វិទ្យាស្ថានត្រូវធ្វើរបាយការណ៍ទៅក្រុមប្រឹក្សាហើយ



- ក្នុងករណីនេះ ក្រុមប្រឹក្សា ត្រូវដំណើរការបន្តទៀត។
- គ. ក្នុងករណីដែលមានការតវ៉ា វិទ្យាស្ថានត្រូវបញ្ជូនពាក្យតវ៉ាទៅក្រុមប្រឹក្សា។
- ឃ. វិទ្យាស្ថានត្រូវបិទសេចក្តីជូនដំណឹងមួយនៅក្នុងវិទ្យាស្ថាន ដោយបញ្ជាក់ពី កាលបរិច្ឆេទ ពេលវេលា និងទីកន្លែងដែលត្រូវធ្វើការដោះស្រាយលើពាក្យតវ៉ា ដោយត្រូវជូនដំណឹងជាលាយលក្ខណ៍អក្សរទៅអ្នកតវ៉ា យ៉ាងហោចណាស់ ប្រាំពីរ( ៧ ) ថ្ងៃ មុនកាលបរិច្ឆេទធ្វើការដោះស្រាយ។
- ង. ក្រុមប្រឹក្សាត្រូវផ្តល់ឱកាសដល់ជនទាំងឡាយណាដែលមានការចាប់អារម្មណ៍ ចូលរួម និងផ្តល់មតិនៅ ក្នុងការដោះស្រាយនោះ។
- ច. ប្រសិនបើអ្នកតវ៉ាមិនបានមកចូលរួមក្នុងការដោះស្រាយតាមពេលវេលាដែល បានកំណត់ទេ ក្រុមប្រឹក្សាមានសិទ្ធិដំណើរការដូចដែលខ្លួនគិតថាសមស្រប។
- ឆ. នៅពេលដែលក្រុមប្រឹក្សាធ្វើសេចក្តីសម្រេចរួចហើយ វិទ្យាស្ថានត្រូវបិទសេចក្តី សម្រេចចិត្តចម្លងនៅក្នុងវិទ្យាស្ថាន ហើយត្រូវផ្ញើសេចក្តីសម្រេចចិត្តចម្លងមួយ ច្បាប់ទៅអ្នកតវ៉ា។

**មាត្រា ១៨.-**

បុគ្គលណាដែលពាក់ព័ន្ធនឹងការសម្រេចរបស់ក្រុមប្រឹក្សាស្របតាមមាត្រា១៧ ចំណុច ឆ នៃច្បាប់នេះ មានសិទ្ធិតវ៉ាទៅរដ្ឋមន្ត្រី ដើម្បីដំទាស់ទៅនឹងសេចក្តីសម្រេចរបស់ ក្រុមប្រឹក្សាក្នុងរយៈពេលសាមសិប( ៣០ ) ថ្ងៃ គិតចាប់ពីថ្ងៃបិទផ្សាយសេចក្តីសម្រេចចិត្ត ចម្លងនៅក្នុងវិទ្យាស្ថាន។ រដ្ឋមន្ត្រីត្រូវបញ្ជូនលិខិតតវ៉ាទៅក្រុមប្រឹក្សា ដោយភ្ជាប់ជាមួយ នូវអនុសាសន៍របស់ខ្លួន។ សេចក្តីសម្រេចរបស់ក្រុមប្រឹក្សាពេលនេះ គឺជាសេចក្តីសម្រេច ចុងក្រោយ។

រដ្ឋមន្ត្រីត្រូវជូនដំណឹងទៅអ្នកតវ៉ាអំពីការសម្រេចចុងក្រោយនេះ។

**មាត្រា ១៩.- ថ្មី**

ក្រសួង ស្ថាប័ន ឬអង្គការពាក់ព័ន្ធណាមួយ អាចធ្វើសំណើទៅក្រុមប្រឹក្សា ដើម្បីសុំ

បង្កើតស្តង់ដារកម្ពុជា ឬកំណត់បទប្បញ្ញត្តិបច្ចេកទេសជាក់លាក់មួយ។ ប្រសិនបើក្រុមប្រឹក្សាយល់ថា មិនជាការចាំបាច់ទេនោះ ក្រុមប្រឹក្សាត្រូវបញ្ជាក់ពីមូលហេតុនិងជូនដំណឹងទៅក្រសួង ស្ថាប័ន ឬអង្គការពាក់ព័ន្ធនោះវិញ។

ក្រុមប្រឹក្សាស្តង់ដារជាតិត្រូវពិនិត្យស្តង់ដារកម្ពុជាឬបទប្បញ្ញត្តិបច្ចេកទេសជារៀងរាល់៥(ប្រាំ)ឆ្នាំម្តង។

ការធ្វើវិសោធនកម្ម ការព្យួរទុក ឬការលុបចោលស្តង់ដារឬបទប្បញ្ញត្តិបច្ចេកទេស ក្រុមប្រឹក្សាត្រូវអនុវត្តដោយឈរលើមូលដ្ឋាននៃការពិនិត្យឡើងវិញតាមការស្នើសុំរបស់ក្រសួងស្ថាប័នពាក់ព័ន្ធ។

**ជំពូកទី៥**  
**សញ្ញាស្តង់ដារកម្ពុជា**

**មាត្រា ២០.-**

យោងតាមមាត្រា ២២ នៃច្បាប់នេះ និងដោយមានការសម្រេចយល់ព្រមពីក្រុមប្រឹក្សា វិទ្យាស្ថានត្រូវផ្សព្វផ្សាយជាសាធារណៈ និងយ៉ាងហោចណាស់ក៏នៅក្នុងមធ្យោបាយផ្សព្វផ្សាយព័ត៌មានណាមួយប្រចាំថ្ងៃជាភាសាខ្មែរ ក្នុងរយៈពេលមួយមិនតិចជាងប្រាំពីរ( ៧ )ថ្ងៃ បញ្ជាក់អំពីសញ្ញាស្តង់ដារណាមួយដែលក្រុមប្រឹក្សាបានសម្រេច យល់ព្រមទាក់ទិនទៅនឹងស្តង់ដារកម្ពុជាសម្រាប់ផលិតផល ឬទំនិញ ឬសម្រាប់ផលិតកម្ម ខ្សែសង្វាក់ផលិតកម្ម ការកែច្នៃ ឬប្រព្រឹត្តិកម្មលើផលិតផល ឬ ទំនិញ ឬ សេវាកម្ម ឬ សម្រាប់ប្រព័ន្ធនោះ។

សេចក្តីជូនដំណឹងក្នុងកថាខណ្ឌ១ ត្រូវមានព័ត៌មានអំពីស្តង់ដារពាក់ព័ន្ធ ដែលត្រូវបញ្ជាក់ដោយសញ្ញាស្តង់ដារណាមួយនោះ។ បុគ្គលណាមានបំណងតវ៉ា ត្រូវធ្វើការតវ៉ាជាលាយលក្ខណ៍អក្សរទៅវិទ្យាស្ថានក្នុងរយៈពេលសាមសិប( ៣០ )ថ្ងៃ គិតចាប់ពីថ្ងៃផ្សាយសេចក្តីជូនដំណឹងនោះ។

ប្រសិនបើពុំមានការតវ៉ា វិទ្យាស្ថាន ត្រូវធ្វើរបាយការណ៍ទៅក្រុមប្រឹក្សា ហើយក្នុងករណីនេះ ក្រុមប្រឹក្សាត្រូវដំណើរការបន្តទៀត។ ក្នុងករណីដែលមានការតវ៉ា វិទ្យាស្ថាន

ត្រូវបញ្ជូនពាក្យតវ៉ាទៅក្រុមប្រឹក្សា។ ក្រុមប្រឹក្សាត្រូវពិចារណាលើការតវ៉ា និងត្រូវធ្វើការស៊ើបអង្កេត ព្រមទាំងធ្វើការសាកសួរព័ត៌មានផ្សេងៗប្រសិនបើចាំបាច់។

ក្នុងករណីចាំបាច់ត្រូវសាកសួរព័ត៌មានក្រុមប្រឹក្សាត្រូវជូនដំណឹងជាលាយលក្ខណ៍អក្សរ ដោយមានការបញ្ជាក់កាលបរិច្ឆេទ ពេលវេលា និងទីកន្លែងសាកសួរព័ត៌មានទៅឱ្យអ្នកតវ៉ា។ អ្នកតវ៉ានោះ ត្រូវមកបង្ហាញខ្លួននៅកន្លែងសាកសួរព័ត៌មាន និងមានសិទ្ធិទទួលដំណឹងអំពីការសម្រេចរបស់ក្រុមប្រឹក្សា។

សេចក្តីសម្រេចរបស់ក្រុមប្រឹក្សាលើការតវ៉ាខាងលើ ត្រូវប្រគល់ជូនទៅវិទ្យាស្ថានដើម្បីបិទផ្សាយសេចក្តីសម្រេចចិត្តចម្លងនៅក្នុងវិទ្យាស្ថាន ហើយត្រូវផ្ញើសេចក្តីសម្រេចចិត្តចម្លងមួយច្បាប់ទៅរាល់បុគ្គលពាក់ព័ន្ធ។

**មាត្រា ២១.-**

បុគ្គលដែលពាក់ព័ន្ធដល់ការសម្រេចរបស់ក្រុមប្រឹក្សាស្របតាមកថាខណ្ឌ៥ នៃមាត្រា២០ នៃច្បាប់នេះ មានសិទ្ធិតវ៉ាទៅរដ្ឋមន្ត្រី ដើម្បីជំទាស់ទៅនឹងសេចក្តីសម្រេចរបស់ក្រុមប្រឹក្សាក្នុងរយៈពេលដប់ប្រាំ(១៥)ថ្ងៃ គិតចាប់ពីថ្ងៃបិទផ្សាយសេចក្តីសម្រេចចិត្តចម្លងនៅក្នុងវិទ្យាស្ថាន។ រដ្ឋមន្ត្រីត្រូវបញ្ជូនលិខិតតវ៉ាទៅក្រុមប្រឹក្សា ដោយភ្ជាប់ជាមួយនូវអនុសាសន៍របស់ខ្លួន។ សេចក្តីសម្រេចរបស់ក្រុមប្រឹក្សាពេលនេះ គឺជាសេចក្តីសម្រេចចុងក្រោយ។ រដ្ឋមន្ត្រីត្រូវជូនដំណឹងទៅអ្នកតវ៉ាអំពីការសម្រេចចុងក្រោយនេះ។

**មាត្រា ២២.-**

គ្មានសញ្ញាស្តង់ដារណាដែលដូចគ្នាទៅនឹងពាណិជ្ជសញ្ញាណាមួយដែលបានចុះបញ្ជីរួចហើយសម្រាប់ ផលិតផល ឬ ទំនិញក្រោមច្បាប់ស្តីពីម៉ាក ពាណិជ្ជនាម និងអំពើនៃការប្រកួតប្រជែងមិនស្មោះត្រង់ ឬ ដែល ស្ទើរតែដូចគ្នាទាំងស្រុង ធ្វើឱ្យច្រឡំគ្នាទៅនឹងពាណិជ្ជសញ្ញានោះអាចប្រកាសថាជាសញ្ញាស្តង់ដារដែលមានបញ្ជាក់ក្នុងមាត្រា ២០ នៃច្បាប់នេះបានឡើយ។

គ្មានបុគ្គលណាមួយអាចប្រើប្រាស់ពាណិជ្ជសញ្ញាណា ដែលដូចគ្នានិងសញ្ញាស្តង់ដារ

ដែលបានប្រកាសស្របតាមមាត្រា២០នៃច្បាប់នេះ ឬប្រើប្រាស់ពាណិជ្ជសញ្ញាណាដែល  
ស្ទើរតែដូចគ្នាទាំងស្រុងធ្វើឱ្យច្រឡំគ្នាទៅនឹងសញ្ញាស្តង់ដារបានឡើយ។

**មាត្រា ២៣.-**

យោងតាមមាត្រា ២០ មាត្រា ២១ និងមាត្រា ២២ នៃច្បាប់នេះ និងតាមសំណើ  
របស់ក្រុមប្រឹក្សា រដ្ឋមន្ត្រីត្រូវចេញប្រកាសមួយដែលនិងចុះផ្សាយក្នុងរាជកិច្ចអំពីការដាក់  
ឱ្យប្រើ ឬ លុបចោល ឬ ធ្វើការកែ សម្រួលសញ្ញាស្តង់ដារចំពោះផលិតផល ឬ ទំនិញ ឬ  
សម្រាប់ផលិតកម្ម ខ្សែសង្វាក់ផលិតកម្ម ការកែច្នៃ ឬប្រព្រឹត្តិកម្មលើផលិតផល ឬ ទំនិញ  
ឬ សេវាកម្ម ឬ សម្រាប់ប្រព័ន្ធគ្រប់គ្រងនោះ ដែលនឹងចូលជាធរមានចាប់ពីថ្ងៃដែលបាន  
បញ្ជាក់ក្នុងប្រកាសនោះ។ កាលបរិច្ឆេទចូលជាធរមានមិនត្រូវឱ្យលើសពីបី( ៣ )ខែ ចាប់  
ពីថ្ងៃចេញប្រកាស។

**ជំពូកទី ៦  
អាជ្ញាប័ណ្ណបញ្ជាក់ផលិតផល**

**មាត្រា ២៤.-**

- រាល់ការស្នើសុំអាជ្ញាប័ណ្ណ ត្រូវធ្វើឡើងជាលាយលក្ខណ៍អក្សរទៅវិទ្យាស្ថាន។
- អាជ្ញាប័ណ្ណអាចចេញឱ្យបាន លុះត្រាតែបានបំពេញតាមលក្ខខណ្ឌដូចខាងក្រោម៖
- បានធ្វើអធិការកិច្ច និងការយកគំរូផលិតផលមកធ្វើតេស្តដើម្បីបញ្ជាក់ពីភាព  
អនុលោមតាមស្តង់ដារពាក់ព័ន្ធ
  - អ្នកស្នើសុំយល់ព្រមទទួលយកលក្ខខណ្ឌទាំងឡាយដែលមានចែងក្នុងអាជ្ញាប័ណ្ណ
  - អ្នកស្នើសុំបានបង់កម្រៃស្នើសុំអាជ្ញាប័ណ្ណទៅវិទ្យាស្ថាន តាមការកំណត់ដោយ  
ប្រកាសរួមរបស់ក្រសួង ទទួលបន្ទុកវិស័យឧស្សាហកម្ម និងក្រសួងទទួលបន្ទុក  
វិស័យហិរញ្ញវត្ថុ។

អាជ្ញាប័ណ្ណមានសុពលភាពសម្រាប់រយៈពេលបី(៣)ឆ្នាំ និងអាចត្រូវបន្តជាថ្មី បានសម្រាប់រយៈពេលបី(៣)ឆ្នាំម្តង ប្រសិនបើបានអនុវត្តត្រឹមត្រូវតាមលក្ខខណ្ឌដែល មានចែងក្នុងអាជ្ញាប័ណ្ណនោះ។

ក្នុងករណីសំណើសុំអាជ្ញាប័ណ្ណត្រូវបដិសេធ វិទ្យាស្ថានត្រូវជូនដំណឹងជាលាយ លក្ខណ៍អក្សរស្តីពីការបដិសេធនៅបុគ្គលដែលស្នើសុំអាជ្ញាប័ណ្ណនោះយ៉ាងយូរច្រាំពីរ (៧)ថ្ងៃ បន្ទាប់ពីថ្ងៃបញ្ចប់ការវាយតម្លៃភាព អនុលោមតាមស្តង់ដារពាក់ព័ន្ធ។

**មាត្រា ២៥.-**

បុគ្គលណាមួយដែលផលិត ឬកែច្នៃផលិតផលអនុលោមតាមស្តង់ដារដែលបាន ប្រកាសឱ្យប្រើ និងបានចូលជាធរមានរួចហើយ អាចបិទសញ្ញាស្តង់ដារនៅលើផលិតផល របស់ខ្លួនបានបន្ទាប់ពីបានទទួលអាជ្ញាប័ណ្ណពីវិទ្យាស្ថានស្របតាមមាត្រា២៤នៃច្បាប់ នេះ។

**មាត្រា ២៦.- ថ្មី**

នៅពេលដែលបទប្បញ្ញត្តិបច្ចេកទេសមួយត្រូវប្រកាសដូចមានចែងក្នុងមាត្រា១៦ ថ្មីនៃច្បាប់នេះ និងក្រោយកាលបរិច្ឆេទចូលជាធរមានដែលបានកំណត់បញ្ជាក់ក្នុងប្រកាស នោះ ការផលិតឬការបន្តផលិតនូវផលិតផលណាមួយ ឬការរៀបចំខ្សែចង្វាក់ផលិតកម្ម ណាមួយ ឬផលិតផលនាំចូលណាមួយ ត្រូវអនុលោមតាមបទប្បញ្ញត្តិបច្ចេកទេសនោះ។

**មាត្រា ២៧.-**

អ្នកកាន់អាជ្ញាប័ណ្ណត្រូវដាក់តាំងអាជ្ញាប័ណ្ណរបស់ខ្លួននៅកន្លែងដែលអាចមើល ឃើញច្បាស់ នៅក្នុងទីតាំងផលិតដែលបានបញ្ជាក់ក្នុងអាជ្ញាប័ណ្ណ។

ប្រសិនបើអាជ្ញាប័ណ្ណត្រូវបាត់ ឬ ខូចខាតទាំងស្រុងនោះ អ្នកកាន់អាជ្ញាប័ណ្ណត្រូវ ដាក់ពាក្យសុំអាជ្ញាប័ណ្ណទុតិយតាទៅវិទ្យាស្ថានក្នុងរយៈពេលសាមសិប(៣០)ថ្ងៃគិតចាប់ ពីថ្ងៃដែលដឹងឮជាសាធារណៈ។

ចំពោះការផ្លាស់ប្តូរទីតាំងផលិតដែលបានបញ្ជាក់ក្នុងអាជ្ញាប័ណ្ណ ឬបង្កើតសាខា

ឬពង្រីកផលិតកម្មអ្នកកាន់អាជ្ញាប័ណ្ណត្រូវសុំអាជ្ញាប័ណ្ណថ្មីពីវិទ្យាស្ថានមុនដំណើរការផលិត។

សំណុំលិខិតស្នើសុំនិងការចេញអាជ្ញាប័ណ្ណថ្មីត្រូវអនុលោមតាមគោលការណ៍ និងនីតិវិធីនៃការចេញអាជ្ញាប័ណ្ណ។

**មាត្រា ២៨.-**

ក្នុងករណីសំណុំលិខិតស្នើសុំអាជ្ញាប័ណ្ណស្របតាមមាត្រា២៤ មាត្រា២៥ មាត្រា២៦ និងមាត្រា២៧ នៃច្បាប់នេះត្រូវបានបដិសេធដោយវិទ្យាស្ថានអ្នកស្នើសុំមានសិទ្ធិតវ៉ាទៅរដ្ឋមន្ត្រីក្នុងរយៈពេលសាមសិប(៣០)ថ្ងៃ គិតចាប់ពីថ្ងៃជូនព័ត៌មានអំពីការបដិសេធនោះ។ សេចក្តីសម្រេចរបស់រដ្ឋមន្ត្រី គឺជាសេចក្តីសម្រេចចុងក្រោយ។

**មាត្រា ២៩.-**

អាជ្ញាប័ណ្ណមួយត្រូវលុបចោលនៅពេល ៖

- អ្នកកាន់អាជ្ញាប័ណ្ណបញ្ឈប់ដំណើរការ ឬ
- អ្នកកាន់អាជ្ញាប័ណ្ណស្នើសុំឈប់ប្រើសញ្ញាស្តង់ដារនៅលើផលិតផលរបស់ខ្លួន ឬ
- មានសេចក្តីជូនដំណឹង ឬប្រកាសដែលកំណត់អំពីស្តង់ដារថ្មីណាមួយ ឬការកែប្រែស្តង់ដារណាមួយ ឬការដកហូតស្តង់ដារណាមួយដែលទាក់ទិនទៅនឹងប្រភេទផលិតផលទាំងនោះ ចូលជាធរមាន។

**មាត្រា ៣០.-**

នៅពេលបញ្ឈប់ដំណើរការរបស់ខ្លួន អ្នកកាន់អាជ្ញាប័ណ្ណត្រូវជូនដំណឹងជាលាយលក្ខណ៍អក្សរទៅវិទ្យាស្ថានក្នុងរយៈពេលសាមសិប(៣០)ថ្ងៃ គិតចាប់ពីថ្ងៃដែលបានបញ្ឈប់ដំណើរការនោះ។

ក្នុងករណីមានការកំណត់ស្តង់ដារថ្មីមួយ ឬមានការកែប្រែស្តង់ដារអ្នកកាន់អាជ្ញាប័ណ្ណដែលមានបំណងអនុលោមតាមស្តង់ដារថ្មី ឬស្តង់ដារដែលបានកែប្រែនោះត្រូវដាក់ពាក្យស្នើសុំអាជ្ញាប័ណ្ណ ឱ្យបានមុនកាលបរិច្ឆេទចូលជាធរមាននៃស្តង់ដារថ្មី ឬស្តង់ដារ

ដែលកែប្រែនោះ។ បន្ទាប់ពីបានដាក់ពាក្យស្នើសុំរួច អ្នកកាន់អាជ្ញាប័ណ្ណអាចបន្តដំណើរការរបស់ខ្លួននៅក្រោមអាជ្ញាប័ណ្ណ និងស្តង់ដារចាស់ក្នុងរយៈពេលមួយដែលបានកំណត់ដោយវិទ្យាស្ថាន គឺមិនលើសពីមួយ(១)ឆ្នាំ គិតចាប់ពីកាលបរិច្ឆេទចូលជាធរមាននៃស្តង់ដារថ្មី ឬស្តង់ដារដែលបានកែប្រែ។

**មាត្រា ៣១.-**

វិទ្យាស្ថានមានសិទ្ធិព្យួរអាជ្ញាប័ណ្ណក្នុងរយៈពេលមួយមិនលើសពីបី(៣)ខែក្នុងមួយលើកនៅពេលដែលបានរកឃើញថាអ្នកកាន់អាជ្ញាប័ណ្ណរំលោភទៅនឹងបញ្ញត្តិនៃច្បាប់នេះ ឬបទបញ្ជាដែលក្រសួងបានចេញស្របតាមច្បាប់នេះ ឬលក្ខខណ្ឌដែលបានដាក់ជាបញ្ញត្តិដោយវិទ្យាស្ថាន ឬរកឃើញថាផលិតផលមិនអនុលោមទៅតាមស្តង់ដារដែលបានកំណត់។

នៅពេលដែលអាជ្ញាប័ណ្ណសម្រាប់ផលិតផលណាមួយត្រូវបានព្យួរ អ្នកកាន់អាជ្ញាប័ណ្ណមិនត្រូវបញ្ជាក់តាមរូបភាពណាមួយបង្ហាញថាផលិតផលនោះមានអាជ្ញាប័ណ្ណឡើយ។

ប្រសិនបើបុគ្គលដែលត្រូវព្យួរអាជ្ញាប័ណ្ណ បានកែតម្រូវដោយអនុលោមតាមច្បាប់ និងបញ្ញត្តិនានារួចហើយ វិទ្យាស្ថានអាចលុបចោលការព្យួរអាជ្ញាប័ណ្ណនៅមុនពេលផុតកំណត់នៃរយៈពេលព្យួរ។

**មាត្រា ៣២.-**

វិទ្យាស្ថានមានសិទ្ធិដកហូតអាជ្ញាប័ណ្ណ នៅពេលដែលបានរកឃើញថាអ្នកកាន់អាជ្ញាប័ណ្ណ ៖

- អនុវត្តខុសធ្ងន់ធ្ងរទៅនឹងការតម្រូវនៃលក្ខខណ្ឌនៃការផ្តល់ និងការប្រើប្រាស់អាជ្ញាប័ណ្ណ ឬ
- មិនបានបំពេញនូវលក្ខខណ្ឌទាំងឡាយ ដែលបានតម្រូវឱ្យធ្វើការកែតម្រូវក្នុងរយៈពេលព្យួរ ឬ

- បានប្រព្រឹត្តកំហុកដូចគ្នាទៅនឹងកំហុសដែលបណ្តាលឱ្យមានការព្យួរអាជ្ញាប័ណ្ណលើកមុន ក្នុងរយៈពេលបី(៣)ឆ្នាំកន្លងមក ឬ
- ខកខានមិនបានបង់កម្រៃអាជ្ញាប័ណ្ណប្រចាំឆ្នាំ។

**មាត្រា ៣៣.-**

មុនពេលព្យួរអាជ្ញាប័ណ្ណដូចមានចែងក្នុងមាត្រា ៣១ ឬ ដកហូតអាជ្ញាប័ណ្ណដូចមានចែងក្នុងមាត្រា ៣២ នៃច្បាប់នេះ វិទ្យាស្ថានត្រូវជូនដំណឹងពីបំណងរបស់ខ្លួនដល់អ្នកកាន់អាជ្ញាប័ណ្ណឱ្យបានដប់ប្រាំ(១៥) ថ្ងៃ មុននឹងបញ្ជាក់នៅក្នុងសេចក្តីជូនដំណឹងនោះអំពីមូលហេតុណាមួយដែលនាំឱ្យមានការព្យួរ ឬ ដកហូតអាជ្ញាប័ណ្ណ។

**មាត្រា ៣៤.-**

បុគ្គលណាដែលពុំសុខចិត្តចំពោះការព្យួរ ឬ ការដកហូតអាជ្ញាប័ណ្ណដូចដែលបានកំណត់នៅមាត្រា ៣១ និងមាត្រា ៣២ នៃច្បាប់នេះ អាចធ្វើការតវ៉ាជាលាយលក្ខណ៍អក្សរទៅរដ្ឋមន្ត្រីក្នុងអំឡុងពេលដប់ប្រាំ (១៥)ថ្ងៃ គិតចាប់ពីថ្ងៃបានទទួលសេចក្តីជូនដំណឹងអំពីការព្យួរ ឬ ការដកហូតនោះ។ ក្នុងអំឡុងពេលតវ៉ា អ្នកតវ៉ាអាចធ្វើសំណើទៅរដ្ឋមន្ត្រី ដើម្បីសុំពន្យារកាលបរិច្ឆេទចូលជាធរមាននៃបទប្បញ្ញត្តិអំពីការព្យួរ ឬ ការដកហូតអាជ្ញាប័ណ្ណ។ សេចក្តីសម្រេចរបស់រដ្ឋមន្ត្រី គឺជាការសម្រេចចុងក្រោយ។

**មាត្រា ៣៥.-**

បុគ្គលដែលត្រូវដកហូតអាជ្ញាប័ណ្ណសម្រាប់ប្រភេទនៃផលិតផលដោយឡែកណាមួយមិនអាចស្នើសុំអាជ្ញាប័ណ្ណថ្មីសម្រាប់ផលិតផលនោះបានឡើយក្នុងអំឡុងពេលប្រាំមួយ(៦)ខែ គិតចាប់ពីថ្ងៃដែលបានដកហូត។

**មាត្រា ៣៦.-**

គ្មានបុគ្គលណាអាចផ្សព្វផ្សាយពាណិជ្ជកម្មលក់ ឬ លក់ផលិតផលណាមួយដែលមានបិទសញ្ញាដោយរំលោភទៅនឹងកថាខណ្ឌ២នៃមាត្រា២២ មាត្រា២៥ និងមាត្រា២៦



ឬផលិតផល ឬទំនិញមានបិទសញ្ញាស្តង់ដារដែលអាជ្ញាប័ណ្ណត្រូវលុបចោល ឬព្យួរ ឬដកហូតដូចមានចែងក្នុងមាត្រា២៩ មាត្រា៣១ និងមាត្រា៣២នៃច្បាប់នេះបានឡើយ។

**មាត្រា ៣៧.-**

ការលុបចោលអាជ្ញាប័ណ្ណស្របតាមមាត្រា២៩ និងការដកហូតអាជ្ញាប័ណ្ណស្របតាមមាត្រា ៣២ នៃច្បាប់នេះ ត្រូវផ្សព្វផ្សាយជាសាធារណៈដោយវិទ្យាស្ថាន។

**ជំពូកទី ៧  
វិញ្ញាបនបត្របញ្ជាក់ប្រព័ន្ធ**

**មាត្រា ៣៨.-**

អង្គភាពណាដែលមានបំណងចង់បានទទួលវិញ្ញាបនបត្របញ្ជាក់ប្រព័ន្ធ អាចធ្វើពាក្យស្នើសុំទៅវិទ្យាស្ថាន។

អ្នកស្នើសុំត្រូវបង់កម្រៃស្នើសុំវិញ្ញាបនបត្រទៅវិទ្យាស្ថានតាមការកំណត់ដោយប្រកាសរួមរបស់ក្រសួងទទួលបន្ទុកវិស័យឧស្សាហកម្ម និងក្រសួងទទួលបន្ទុកវិស័យហិរញ្ញវត្ថុ។

ក្រោយពីអនុវត្តតាមនីតិវិធីជាបន្តបន្ទាប់រួចហើយ វិទ្យាស្ថានត្រូវវាយតម្លៃពីភាពអនុលោមនៃប្រព័ន្ធគ្រប់គ្រងរបស់អ្នកស្នើសុំទៅនឹងការតម្រូវនៃស្តង់ដារប្រព័ន្ធពាក់ព័ន្ធ។

ក្រោយពីមានការសម្រេចយល់ព្រមរបស់វិទ្យាស្ថានលើការស្នើសុំនោះហើយ អង្គភាពដែលបានរៀបរាប់ក្នុងកថាខណ្ឌ១ខាងលើ នឹងបានទទួលវិញ្ញាបនបត្របញ្ជាក់ប្រព័ន្ធនោះ ដោយត្រូវអនុវត្តតាមលក្ខខណ្ឌដែលបានកំណត់របស់វិទ្យាស្ថាន។

វិញ្ញាបនបត្របញ្ជាក់ប្រព័ន្ធមានសុពលភាពសម្រាប់រយៈពេលបី( ៣ )ឆ្នាំប៉ុន្តែប្រសិនបើបានអនុវត្តតាមលក្ខខណ្ឌដែលមានចែងហើយ វិញ្ញាបនបត្រនោះអាចត្រូវបន្តជាថ្មីសម្រាប់រយៈពេលបី( ៣ )ឆ្នាំ ម្តងបាន។

អង្គភាពដែលដាក់ពាក្យសុំវិញ្ញាបនបត្របញ្ជាក់ប្រព័ន្ធ និងអង្គភាពទាំងឡាយដែលបានទទួលវិញ្ញាបនបត្ររួចហើយ ត្រូវដាក់ជូនឯកសារដូចខាងក្រោម៖

- ឯកសារទាំងឡាយសម្រាប់ការវាយតម្លៃ ឬ ត្រួតពិនិត្យ និង
- ព័ត៌មានដែលទាក់ទងដល់ដំណើរការ ឬ ការរៀបចំការដាក់ពាក្យសុំ ឬ ការបានទទួលវិញ្ញាបនបត្រនោះ។

វិទ្យាស្ថានត្រូវធ្វើបញ្ជីមួយដែលត្រូវកត់ត្រាលម្អិត អំពីវិញ្ញាបនបត្រទាំងឡាយដែលបានផ្តល់ឱ្យរួចហើយ។ បញ្ជីនេះត្រូវមានតម្កល់សម្រាប់សាធារណជនពិនិត្យនៅវិទ្យាស្ថាន។

**មាត្រា ៣៩.-**

អ្នកកាន់វិញ្ញាបនបត្រអាចប្រើប្រាស់វិញ្ញាបនបត្របញ្ជាក់ប្រព័ន្ធ ឬសញ្ញាបញ្ជាក់ប្រព័ន្ធបាន ដើម្បីកំណត់ថាប្រព័ន្ធគ្រប់គ្រងរបស់អង្គការខ្លួនអនុលោមតាមការតម្រូវនៃស្តង់ដារដែលបានកំណត់នៅក្រោយពេលធ្វើសវនកម្ម និងបន្ទាប់ពីបានទទួលវិញ្ញាបនបត្របញ្ជាក់ប្រព័ន្ធ ពីវិទ្យាស្ថានស្របតាមមាត្រា៣៨នៃច្បាប់នេះ។

**មាត្រា ៤០.-**

វិទ្យាស្ថានមានសិទ្ធិព្យួរវិញ្ញាបនបត្របញ្ជាក់ប្រព័ន្ធណាមួយក្នុងរយៈពេលមួយមិនលើសពីប្រាំមួយ(៦)ខែ ក្នុងករណីដូចខាងក្រោម ៖

- ការពិនិត្យអង្កេតបង្ហាញឱ្យឃើញថាមានការអនុវត្តមិនសមស្របតាមការតម្រូវនៃលក្ខខណ្ឌនៃការចេញ និងការប្រើប្រាស់វិញ្ញាបនបត្រ ឬ
- ការប្រើប្រាស់វិញ្ញាបនបត្រ ឬសញ្ញាបញ្ជាក់ប្រព័ន្ធមិនបានត្រឹមត្រូវ។

នៅពេលវិញ្ញាបនបត្រសម្រាប់ប្រព័ន្ធគ្រប់គ្រងណាមួយត្រូវព្យួរ អ្នកកាន់វិញ្ញាបនបត្រ មិនត្រូវបញ្ជាក់តាមរូបភាពណាមួយបង្ហាញថាប្រព័ន្ធគ្រប់គ្រងនោះមានវិញ្ញាបនបត្រឡើយ។

ប្រសិនបើអង្គការដែលត្រូវព្យួរវិញ្ញាបនបត្របញ្ជាក់ប្រព័ន្ធបានចាត់ និងអនុវត្តវិធានការកែតម្រូវត្រឹមត្រូវរួចហើយ វិទ្យាស្ថានអាចលុបចោលការព្យួរវិញ្ញាបនបត្របញ្ជាក់ប្រព័ន្ធ នៅមុនពេលផុតកំណត់នៃរយៈពេលព្យួរ។

**មាត្រា ៤១.-**

- វិទ្យាស្ថានមានសិទ្ធិដកហូតវិញ្ញាបនបត្របញ្ជាក់ប្រព័ន្ធ ក្នុងករណីដូចខាងក្រោម៖
  - ការពិនិត្យអង្កេតបង្ហាញឱ្យឃើញថា ការអនុវត្តមានលក្ខណៈខុសឆ្គងធ្ងន់ធ្ងរទៅនឹង ការតម្រូវនៃលក្ខខណ្ឌនៃការផ្តល់ និងការប្រើប្រាស់វិញ្ញាបនបត្រ ឬ
  - អ្នកកាន់វិញ្ញាបនបត្ររំលោភទៅនឹងបញ្ញត្តិ ឬបទបញ្ជាដែលក្រសួងបានចេញ ស្របតាមច្បាប់នេះ ឬលក្ខខណ្ឌដែលបានដាក់ជាបញ្ញត្តិដោយវិទ្យាស្ថាន ឬរក ឃើញថាប្រព័ន្ធនោះមិនអនុលោមទៅតាមស្តង់ដារដែលបានកំណត់ ឬ
  - អ្នកកាន់វិញ្ញាបនបត្រខកខានមិនបានបង់កម្រៃវិញ្ញាបនបត្រប្រចាំឆ្នាំ ឬ
  - ការរំលោភទៅនឹងបទប្បញ្ញត្តិណាមួយ ដែលមានចែងក្នុងកិច្ចព្រមព្រៀង វិញ្ញាបនបត្រ ឬ
  - មិនបានបំពេញវិធានការកែតម្រូវទាំងឡាយឱ្យ បានគ្រប់គ្រាន់ក្នុងអំឡុងពេលនៃ ការព្យួរ។
- ការដកហូតវិញ្ញាបនបត្រខាងលើ ត្រូវផ្សព្វផ្សាយជាសាធារណៈដោយវិទ្យាស្ថាន។

**មាត្រា ៤២.-**

មុនពេលព្យួរវិញ្ញាបនបត្របញ្ជាក់ប្រព័ន្ធដូចមានចែងក្នុងមាត្រា៤០ ឬដកហូត វិញ្ញាបនបត្របញ្ជាក់ប្រព័ន្ធដូចមានចែងក្នុងមាត្រា៤១នៃច្បាប់នេះ វិទ្យាស្ថានត្រូវជូន ដំណឹងពីបំណងរបស់ខ្លួនដល់អ្នកកាន់វិញ្ញាបនបត្របញ្ជាក់ប្រព័ន្ធឱ្យបានដប់ប្រាំ (១៥) ថ្ងៃមុន និងបញ្ជាក់នៅក្នុងសេចក្តីជូនដំណឹងនោះ អំពីមូលហេតុណាមួយដែលនាំឱ្យមាន ការព្យួរ ឬ ដកហូតវិញ្ញាបនបត្រ។

**មាត្រា ៤៣.-**

គ្មានបុគ្គលណាមួយអាចផ្សព្វផ្សាយពាណិជ្ជកម្មអំពីការទទួលវិញ្ញាបនបត្របញ្ជាក់ ណាមួយ ដែលមិនអនុលោមទៅតាមលក្ខខណ្ឌនៃមាត្រា៣៨ ឬប្រើសញ្ញាដោយរំលោភ ទៅនឹងកថាខណ្ឌ២ នៃមាត្រា២២ នៃច្បាប់នេះ ឬ អង្គភាពរបស់ខ្លួន ត្រូវព្យួរ ឬ ដកហូត

វិញ្ញាបនបត្របញ្ជាក់ប្រព័ន្ធដូចមានចែងក្នុងមាត្រា៤០ និងមាត្រា៤១ នៃច្បាប់នេះបាន ឡើយ។

**ជំពូកទី ៨**

**ការវាយតម្លៃទទួលស្គាល់ និងការចុះបញ្ជី**

**មាត្រា ៤៤.-**

ត្រូវដាក់ពាក្យសុំទៅវិទ្យាស្ថានចំពោះបុគ្គល ឬអង្គការណាមួយដែលមានបំណង ចង់ទទួលយកការវាយតម្លៃទទួលស្គាល់ ឬ ការចុះបញ្ជីដូចជា៖

- ក- អង្គការវាយតម្លៃភាពអនុលោម។
- ខ- មន្ទីរពិសោធន៍ធ្វើតេស្ត ឬ ក្រិតខ្នាត។
- គ- អង្គការបណ្តុះបណ្តាលសម្រាប់វាយតម្លៃភាពអនុលោម។
- ឃ- បុគ្គលណាមួយដែលមានលក្ខណសម្បត្តិ ដើម្បីអនុវត្តការវាយតម្លៃភាព អនុលោម និងសេវាកម្មនានា។

អ្នកស្នើសុំត្រូវបង់កម្រៃស្នើសុំវិញ្ញាបនបត្រវាយតម្លៃទទួលស្គាល់ និងវិញ្ញាបនបត្រ ចុះបញ្ជីទៅវិទ្យាស្ថានតាមការកំណត់ដោយប្រកាសរួមរបស់ក្រសួងទទួលបន្ទុកវិស័យ ឧស្សាហកម្ម និងក្រសួងទទួលបន្ទុកវិស័យហិរញ្ញវត្ថុ។

ក្រោយពីអនុវត្តតាមនីតិវិធីជាបន្តបន្ទាប់រួចហើយវិទ្យាស្ថានត្រូវវាយតម្លៃទទួល ស្គាល់ ឬទទួលចុះបញ្ជីបុគ្គលដូចមានចែងក្នុងកថាខណ្ឌ១នៃមាត្រានេះ ទៅនឹងការ តម្រូវនៃស្តង់ដារពាក់ព័ន្ធ។

ក្រោយពីមានការសម្រេចយល់ព្រមរបស់វិទ្យាស្ថានលើការស្នើសុំនោះហើយ បុគ្គលដូចមានចែងក្នុងកថាខណ្ឌ១នៃមាត្រានេះនឹងបានទទួលវិញ្ញាបនបត្រវាយតម្លៃ ទទួលស្គាល់ ឬ វិញ្ញាបនបត្រចុះបញ្ជីដោយត្រូវអនុវត្តតាមលក្ខខណ្ឌដែលបានកំណត់ ដោយវិទ្យាស្ថាន។

វិញ្ញាបនបត្រវាយតម្លៃទទួលស្គាល់ ឬវិញ្ញាបនបត្រចុះបញ្ជីមានសុពលភាពសម្រាប់ រយៈពេលបី ( ៣ ) ឆ្នាំប៉ុន្តែបើបានអនុវត្តតាមលក្ខខណ្ឌដែលមានចែងហើយវិញ្ញាបនបត្រ នោះអាចត្រូវបានបន្តជាថ្មីបានសម្រាប់រយៈពេលបី ( ៣ ) ឆ្នាំម្តង។

បុគ្គល ឬអង្គការដែលដាក់ពាក្យសុំវិញ្ញាបនបត្រវាយតម្លៃទទួលស្គាល់ ឬ វិញ្ញាបនបត្រចុះបញ្ជី និងបុគ្គល ឬ អង្គការទាំងឡាយដែលបានទទួលវិញ្ញាបនបត្ររួច ហើយ ត្រូវដាក់ជូនឯកសារដូចខាងក្រោម:

- ឯកសារទាំងឡាយសម្រាប់ការវាយតម្លៃ ឬ ត្រួតពិនិត្យ និង
- ព័ត៌មានដែលទាក់ទងដល់ដំណើរការ ឬ ការរៀបចំទុកដាក់ពាក្យសុំ ឬ ការបាន ទទួលវិញ្ញាបនបត្រនោះ។

វិទ្យាស្ថានត្រូវធ្វើបញ្ជីមួយដែលត្រូវកត់ត្រាលម្អិតអំពីវិញ្ញាបនបត្រវាយតម្លៃទទួល ស្គាល់ ឬ វិញ្ញាបនបត្រចុះបញ្ជីទាំងឡាយដែលបានផ្តល់ឱ្យរួចហើយ។ បញ្ជីនេះត្រូវមាន តម្កល់សម្រាប់សាធារណជនពិនិត្យនៅវិទ្យាស្ថាន។

**មាត្រា ៤៥.-**

អ្នកកាន់វិញ្ញាបនបត្រអាចប្រើប្រាស់វិញ្ញាបនបត្រវាយតម្លៃទទួលស្គាល់ ឬវិញ្ញាបន- បត្រចុះបញ្ជីបាន ដើម្បីកំណត់ថា បុគ្គល ឬ អង្គការរបស់ខ្លួនអនុលោមតាមការតម្រូវនៃ ស្តង់ដារដែលបានកំណត់ នៅក្រោយពេលធ្វើសវនកម្ម និងបន្ទាប់ពីបានទទួលវិញ្ញាបន- បត្រវាយតម្លៃទទួលស្គាល់ ឬ វិញ្ញាបនបត្រចុះបញ្ជីពីវិទ្យាស្ថានស្របតាមមាត្រា ៤៤ នៃ ច្បាប់នេះ។

**មាត្រា ៤៦.-**

វិទ្យាស្ថានមានសិទ្ធិព្យួរទុក ឬដកហូតវិញ្ញាបនបត្រវាយតម្លៃទទួលស្គាល់ និងចុះ បញ្ជីក្នុងរយៈពេលមួយមិនលើសពីប្រាំមួយ ( ៦ ) ខែ ឬមានសិទ្ធិដកហូត ឬលុបចោល ប្រសិនបើពេលវេលា និងលក្ខខណ្ឌដែលបានសរសេរភ្ជាប់ទៅនឹងវិញ្ញាបនបត្រទាំងនេះ មិនត្រូវគោរពតាម ប៉ុន្តែអ្នកកាន់វិញ្ញាបនបត្រណាដែលត្រូវវិទ្យាស្ថានព្យួរទុក ឬដកហូត

នូវវិញ្ញាបនបត្រវាយតម្លៃទទួលស្គាល់ ឬវិញ្ញាបនបត្រចុះបញ្ជី អាចដាក់ពាក្យប្តឹងតវ៉ាទៅ រដ្ឋមន្ត្រី ដើម្បីធ្វើការវិនិច្ឆ័យជាចុងក្រោយ។

ប្រសិនបើអង្គភាពដែលត្រូវព្យួរវិញ្ញាបនបត្របានចាត់ និងអនុវត្តវិធានការកែតម្រូវ ត្រឹមត្រូវរួចហើយ វិទ្យាស្ថានអាចលុបចោលការព្យួរវិញ្ញាបនបត្រវាយតម្លៃទទួលស្គាល់ ឬ វិញ្ញាបនបត្រចុះបញ្ជីមុនពេលផុតកំណត់នៃរយៈពេលព្យួរ។

នៅពេលវិញ្ញាបនបត្រវាយតម្លៃទទួលស្គាល់ ឬ វិញ្ញាបនបត្រចុះបញ្ជីណាមួយត្រូវ ព្យួរទុក ឬដកហូត អ្នកកាន់វិញ្ញាបនបត្រមិនត្រូវបញ្ជាក់តាមរូបភាពណាមួយ បង្ហាញថា បុគ្គល ឬ អង្គការរបស់ខ្លួនមានវិញ្ញាបនបត្រឡើយ។

**ជំពូកទី ៩**  
**បទប្បញ្ញត្តិដោយឡែក**

**មាត្រា ៤៧.-**

ផលិតផល ឬខ្សែសង្វាក់ផលិតកម្មដែលអនុលោមតាមស្តង់ដារ ឬ ប្រើសញ្ញា សម្គាល់ផ្សេងពីការកំណត់នៅក្នុងច្បាប់នេះ មិនត្រូវលើកជាលេសមកអះអាង ដើម្បីតវ៉ា ប្រឆាំងទៅនឹងបទប្បញ្ញត្តិនៃច្បាប់នេះបានឡើយ។

**មាត្រា ៤៨.-**

គ្មានបុគ្គល ឬអង្គការណាមួយអាចផ្សព្វផ្សាយពាណិជ្ជកម្មអំពីការទទួលវិញ្ញាបន- បត្របញ្ជាក់ប្រព័ន្ធនាមួយ ទោះបីអង្គការនោះបានទទួលវិញ្ញាបនបត្រចេញដោយអង្គ ភាពចេញវិញ្ញាបនបត្រនៅក្នុងប្រទេស ឬ ក្រៅប្រទេសក៏ដោយ រៀបរយលែងតែបានចុះបញ្ជី និងបានទទួលទិដ្ឋាការពីវិទ្យាស្ថានស្តង់ដារកម្ពុជា។

**មាត្រា ៤៩.-**

ត្រូវហាមឃាត់ចំពោះសកម្មភាពដូចខាងក្រោម៖  
ក. ធ្វើអាជីវកម្មដោយប្រើឈ្មោះដែលមានពាក្យ **ស្តង់ដារកម្ពុជា** ឬ អក្សរ កាត់ **ISC**។

- ខ. ចុះបញ្ជីពាណិជ្ជសញ្ញាណាដែលមានពាក្យ **ស្តង់ដារកម្ពុជា** នៅក្រោម ច្បាប់ស្តីពី ម៉ាក ពាណិជ្ជនាម និងអំពើនៃការប្រកួតប្រជែងមិនស្មោះត្រង់។
- គ. បោះពុម្ព ឬ ចតចម្លងឯកសារស្តង់ដារកម្ពុជា រៀបរយលែងតែមានការអនុញ្ញាតពី វិទ្យាស្ថាន។

**ជំពូកទី ១០**  
**ទោសប្បញ្ញត្តិ**

**មាត្រា ៥០.១.- ថ្មី**

ទណ្ឌកម្មក្នុងច្បាប់នេះរួមមាន ការព្រមានជាលាយលក្ខណ៍អក្សរ ការព្យួរ ឬការ ដកហូត ឬការលុបចោលវិញ្ញាបនបត្របញ្ជាក់ផលិតផលឬវិញ្ញាបនបត្របញ្ជាក់ប្រព័ន្ធឬ អាជ្ញាបណ្ណ ការពិន័យអន្តរការណ៍ ទោសពិន័យជាប្រាក់ និងទោសដាក់ពន្ធនាគារ។

**មាត្រា ៥០.២.- ថ្មី**

ការព្រមានជាលាយលក្ខណ៍អក្សរ ការព្យួរ ឬការដកហូត ឬការលុបចោលវិញ្ញា- បនបត្របញ្ជាក់ផលិតផល ឬវិញ្ញាបនបត្របញ្ជាក់ប្រព័ន្ធឬអាជ្ញាបណ្ណជាសមត្ថកិច្ចរបស់ វិទ្យាស្ថាន។

ការពិន័យអន្តរការណ៍ជាសមត្ថកិច្ចរបស់មន្ត្រីអធិការកិច្ច។

**មាត្រា ៥០.៣.- ថ្មី**

ការពិន័យជាប្រាក់ដែលមានចែងចាប់ពីមាត្រា ៥០ ថ្មីដល់មាត្រា ៥៨ ថ្មីនៅក្នុង ជំពូកនេះ អាចត្រូវបានអនុវត្តជាពិន័យអន្តរការណ៍ ដោយមន្ត្រីអធិការកិច្ច។ ការបង់ប្រាក់ ពិន័យអន្តរការណ៍នាំឲ្យរលត់បណ្តឹងអាជ្ញា។

ក្នុងករណីជនល្មើសមិនព្រមបង់ប្រាក់ពិន័យអន្តរការណ៍ មន្ត្រីអធិការកិច្ចត្រូវ កសាងសំណុំរឿងនៃ បទល្មើសបញ្ជូនទៅតុលាការតាមនីតិវិធី។

ក្នុងករណីដែលមិនស្គាល់អត្តសញ្ញាណរបស់ជនល្មើស មន្ត្រីអធិការកិច្ចត្រូវស្នើសុំ ព្រះរាជអាជ្ញាមានសមត្ថកិច្ច ដើម្បីរឹបអូសវត្ថុតាងនៃបទល្មើសយកទៅបំផ្លាញចោល ឬ

ទុកជាសម្បត្តិរដ្ឋ។ ជនដែលមានប្រយោជន៍ពាក់ព័ន្ធមានសិទ្ធិប្តឹងតវ៉ាចំពោះសេចក្តីសម្រេចរបស់ព្រះរាជអាជ្ញាទៅតុលាការរដ្ឋប្បវេណី។

នីតិវិធីនិងសិទ្ធិពិន័យអន្តរការណ៍លើបទល្មើសដូចមានចែងក្នុងច្បាប់នេះ ត្រូវកំណត់ដោយប្រកាសរបស់រដ្ឋមន្ត្រី។

**មាត្រា ៥០.៤.- ថ្មី**

ប្រាក់ពិន័យអន្តរការណ៍ ប្រាក់ពិន័យតាមសាលក្រមឬសាលដីការរបស់តុលាការ ឬប្រាក់បានមកពីការលក់វត្ថុតាងដែលតុលាការសម្រេចរឹបអូសជាសម្បត្តិរដ្ឋ ត្រូវបង់ចូលថវិកាជាតិ។ រាជរដ្ឋាភិបាលអាចសម្រេចផ្តល់ជារង្វាន់លើកទឹកចិត្តដល់មន្ត្រីដែលបានចូលរួមក្នុងករណីបង្ក្រាបបទល្មើសជាក់លាក់ណាមួយដែលមានចែងក្នុងច្បាប់នេះ។

**មាត្រា ៥០.៥.- ថ្មី**

ត្រូវទទួលការព្រមានជាលាយលក្ខណ៍អក្សរ ការព្យួរ ការដកហូត ឬការលុបចោលវិញ្ញាបនបត្របញ្ជាក់ផលិតផល ឬ វិញ្ញាបនបត្របញ្ជាក់ប្រព័ន្ធឬអាជ្ញាបណ្ណ ចំពោះបុគ្គលណាដែលប្រព្រឹត្តអំពើណាមួយក្នុងចំណោមអំពើដូចខាងក្រោម៖

- ១- អ្នកកាន់វិញ្ញាបនបត្របញ្ជាក់ផលិតផល ឬវិញ្ញាបនបត្របញ្ជាក់ប្រព័ន្ធ ឬអាជ្ញាបណ្ណរំលោភទៅនឹងបញ្ញត្តិនៃច្បាប់នេះ ឬបទបញ្ជាដែលក្រសួងបានចេញស្របតាមច្បាប់នេះ ឬលក្ខខណ្ឌដែលបានដាក់ជាបញ្ញត្តិដោយវិទ្យាស្ថាន ឬរកឃើញថាផលិតផលឬប្រព័ន្ធគ្រប់គ្រងមិនអនុលោមទៅតាមស្តង់ដារដែលបានកំណត់។
- ២- អនុវត្តខុសធ្ងន់ធ្ងរទៅនឹងការតម្រូវនៃលក្ខខណ្ឌនៃការផ្តល់និងការប្រើប្រាស់វិញ្ញាបនបត្រ ឬ អាជ្ញាបណ្ណ ឬសញ្ញាស្តង់ដារ។
- ៣- ធ្វើការផ្សាយពាណិជ្ជកម្មផ្ទុយនឹងវិធានឬលក្ខខណ្ឌតម្រូវនៃការផ្តល់និងការប្រើប្រាស់វិញ្ញាបនបត្រ ឬអាជ្ញាបណ្ណ ឬសញ្ញាស្តង់ដារ។
- ៤- ផ្ទេរសិទ្ធិកាន់កាប់វិញ្ញាបនបត្រឬអាជ្ញាបណ្ណ ទៅឲ្យតតិយជនដោយគ្មានការយល់ព្រមជាមុនពីវិទ្យាស្ថាន។



**មាត្រា ៥០.៦.- ថ្មី**

ត្រូវទទួលពិន័យអន្តការណ៍ជាប្រាក់មិនលើសពី ៦ ០០០ ០០០(ប្រាំមួយលាន) រៀល ចំពោះបុគ្គលណាដែលប្រើប្រាស់ពាណិជ្ជកម្មសញ្ញាដែលដូចគ្នានឹងសញ្ញាស្តង់ដារ ដែលបានប្រកាសស្របតាមមាត្រា២០នៃច្បាប់នេះ ឬប្រើប្រាស់ពាណិជ្ជកម្មសញ្ញាដែល ស្ទើរតែដូចគ្នាទាំងស្រុងធ្វើឲ្យច្រឡំគ្នាទៅនឹងសញ្ញាស្តង់ដារ។

**មាត្រា ៥១.- ថ្មី**

ត្រូវទទួលពិន័យជាប្រាក់មិនលើសពី ២ ០០០ ០០០ (ពីរលាន) រៀល ចំពោះ បុគ្គលណាដែលមិនបានដាក់តាំងអាជ្ញាបណ្ណរបស់ខ្លួននៅកន្លែងដែលអាចមើលឃើញ ច្បាស់នៅក្នុងទីតាំងផលិត ដែលបានបញ្ជាក់ក្នុងអាជ្ញាបណ្ណ ឬមិនបានសុំអាជ្ញាបណ្ណ ទុតិយតាពីវិទ្យាស្ថានក្នុងរយៈពេល ៣០ (សាមសិប) ថ្ងៃ គិតចាប់ពីថ្ងៃដែលបានដឹងឮ ជាសាធារណៈ អំពីអាជ្ញាបណ្ណរបស់ខ្លួនត្រូវបាត់បង់ ឬខូចខាតទាំងស្រុង ឬមិនបានសុំ អាជ្ញាបណ្ណថ្មីពីវិទ្យាស្ថាន មុនដំណើរការផលិតនៅពេលមានការផ្លាស់ប្តូរទីតាំងផលិត ឬ បង្កើតសាខា ឬ ពង្រីកផលិតកម្ម។

**មាត្រា ៥២.- ថ្មី**

ត្រូវទទួលពិន័យជាប្រាក់មិនលើសពី ២ ០០០ ០០០(ពីរលាន)រៀល ចំពោះ បុគ្គលណាដែលបញ្ចូលទៅក្នុងការផ្សព្វផ្សាយពាណិជ្ជកម្មនៅក្នុងព្រះរាជាណាចក្រកម្ពុជា អំពីការទទួលវិញ្ញាបនបត្របញ្ជាក់ ប្រព័ន្ធណាមួយដែលមិនបានចុះបញ្ជីនិងបានទទួល ទិដ្ឋាការពីវិទ្យាស្ថានស្តង់ដារ។

**មាត្រា ៥៣.- ថ្មី**

ត្រូវទទួលពិន័យជាប្រាក់មិនលើសពី ២ ០០០ ០០០ (ពីរលាន) រៀល ចំពោះ បុគ្គលណាដែលធ្វើអាជីវកម្មដោយប្រើឈ្មោះដែលមានពាក្យ **ស្តង់ដារកម្ពុជា** ឬអក្សរ កាត់ ISC។

**មាត្រា ៥៤.- ថ្មី**

ត្រូវទទួលពិន័យជាប្រាក់មិនលើសពី ៥ ០០០ ០០០ (ប្រាំលាន) រៀល ចំពោះអ្នកកាន់អាជ្ញាប័ណ្ណដែលមានប្រើសញ្ញាស្តង់ដារ ដោយអនុលោមតាមស្តង់ដារចាស់មិនបានសុំការអនុញ្ញាតពីវិទ្យាស្ថាន ឬប្រើហួសកាលបរិច្ឆេទកំណត់របស់វិទ្យាស្ថាននៅពេលមានការកំណត់ស្តង់ដារថ្មីមួយ ឬ ក៏មានការកែប្រែស្តង់ដារណាមួយ។

**មាត្រា ៥៥.- ថ្មី**

ត្រូវទទួលពិន័យជាប្រាក់មិនលើសពី ៦ ០០០ ០០០ (ប្រាំមួយលាន) រៀល ចំពោះបុគ្គលណាដែល ផលិត ឬកែច្នៃ ឬនាំចូលផលិតផល ឬផ្សព្វផ្សាយពាណិជ្ជកម្មលក់ ឬលក់ផលិតផលណាមួយ ដែលមានបិទសញ្ញាស្តង់ដារក្លែងបន្លំក្នុងបំណងបំភាន់សាធារណជនឲ្យជឿថាផលិតផលរបស់ខ្លួនមានអាជ្ញាប័ណ្ណ និងបានអនុលោមតាមស្តង់ដារកម្ពុជា។

**មាត្រា ៥៦.- ថ្មី**

ត្រូវទទួលពិន័យជាប្រាក់មិនលើសពី ៦ ០០០ ០០០ (ប្រាំមួយលាន) រៀល ចំពោះបុគ្គលណាដែលផ្សព្វផ្សាយឬប្រើប្រាស់វិញ្ញាបនបត្របញ្ជាក់ប្រព័ន្ធឬសញ្ញាបញ្ជាក់ប្រព័ន្ធនាមួយក្លែងបន្លំក្នុងគោលបំណងបំភាន់សាធារណជនឲ្យជឿថាប្រព័ន្ធរបស់ខ្លួនមានវិញ្ញាបនបត្រ។

**មាត្រា ៥៧.- ថ្មី**

ត្រូវទទួលពិន័យជាប្រាក់មិនលើសពី ៦ ០០០ ០០០ (ប្រាំមួយលាន) រៀល ចំពោះបុគ្គលណាដែលផ្សព្វផ្សាយឬប្រើប្រាស់វិញ្ញាបនបត្រវាយតម្លៃទទួលស្គាល់ ឬវិញ្ញាបនបត្រចុះបញ្ជីក្លែងបន្លំ ក្នុងគោលបំណងបំភាន់សាធារណជនឲ្យជឿថាបុគ្គលឬអង្គការរបស់ខ្លួនបានទទួលការវាយតម្លៃទទួលស្គាល់ឬបានចុះបញ្ជី។

**មាត្រា ៥៨.- ថ្មី**

ត្រូវទទួលពិន័យជាប្រាក់មិនលើសពី ៦ ០០០ ០០០ (ប្រាំមួយលាន) រៀល

ចំពោះបុគ្គលណាដែលបោះពុម្ពឬចិតចម្លងឯកសារស្តង់ដារកម្ពុជា ដោយមិនបានមានការអនុញ្ញាតពីវិទ្យាស្ថាន។

**មាត្រា ៥៩.- ថ្មី**

បុគ្គលណាមួយដែលផលិត ឬកែច្នៃ ឬនាំចូលផលិតផល ឬផ្សព្វផ្សាយពាណិជ្ជកម្មលក់ ឬលក់ផលិតផលណាមួយដែលមានស្តង់ដារប្រភេទបទប្បញ្ញត្តិបច្ចេកទេសដែលបានប្រកាសដូចមានចែងក្នុងមាត្រា១៦ថ្មីនៃច្បាប់នេះ និងក្រោយកាលបរិច្ឆេទចូលជាធរមានដែលបានកំណត់បញ្ជាក់ក្នុងប្រកាសនោះរួចហើយ មិនមានបិទសញ្ញាស្តង់ដារ ឬគ្មានអាជ្ញាប័ណ្ណ ឬមិនអនុលោមតាមបទប្បញ្ញត្តិបច្ចេកទេសនោះ ត្រូវទទួលការផ្តន្ទាទោសដាក់ពន្ធនាគារពីមួយ (១) ខែ ដល់ មួយ (១) ឆ្នាំ និងពិន័យជាប្រាក់ចំនួនពី ២ ០០០ ០០០ (ពីរលាន) រៀល ទៅ ២៤ ០០០ ០០០ (ម្ភៃបួនលាន) រៀល ឬទោសណាមួយនៃទោសទាំងពីរ។

**មាត្រា ៦០.-**

បុគ្គលណាមួយផ្សព្វផ្សាយពាណិជ្ជកម្មលក់ ឬ លក់ផលិតផលណាមួយ ដែលមានប្រើ ឬ បិទសញ្ញាស្តង់ដារដែលខ្លួនដឹងថាអាជ្ញាប័ណ្ណត្រូវលុបចោល ឬ ព្យួរ ឬ ដកហូត ត្រូវផ្តន្ទាទោសដាក់ពន្ធនាគារពីមួយ(១) ខែ ដល់ មួយ (១) ឆ្នាំ និងពិន័យជាប្រាក់ចំនួនពី ២.០០០.០០០ (ពីរលាន) រៀល ទៅ ២៤.០០០.០០០ (ម្ភៃបួនលាន) រៀល ឬ ទោសមួយនៃទោសទាំងពីរ។

**មាត្រា ៦១.-**

នៅពេលវិញ្ញាបនបត្របញ្ជាក់ប្រព័ន្ធគ្រប់គ្រងណាមួយត្រូវព្យួរ ឬដកហូត អ្នកកាន់វិញ្ញាបនបត្រដែលបញ្ជាក់ ឬ បង្ហាញតាមរូបភាពណាមួយថា ប្រព័ន្ធគ្រប់គ្រងនោះមានវិញ្ញាបនបត្រ ត្រូវផ្តន្ទាទោសដាក់ពន្ធនាគារពី ១ (មួយ) ខែ ដល់ ១ (មួយ) ឆ្នាំ និងពិន័យជាប្រាក់ចំនួនពី ២.០០០.០០០ (ពីរលាន) រៀល ទៅ ២៤.០០០.០០០ (ម្ភៃបួនលាន) រៀល ឬ ទោសណាមួយនៃទោសទាំងពីរ។

**មាត្រា ៦២.-**

បុគ្គលណាមួយផ្សព្វផ្សាយ ឬ ប្រើប្រាស់វិញ្ញាបនបត្រវាយតម្លៃទទួលស្គាល់ ឬ វិញ្ញាបនបត្រចុះបញ្ជី នៅពេលដែលវិញ្ញាបនបត្រវាយតម្លៃទទួលស្គាល់ ឬ វិញ្ញាបនបត្រ ចុះបញ្ជីត្រូវព្យួរទុក ឬដកហូតត្រូវផ្ដន្ទាទោសដាក់ពន្ធនាគារពីមួយ(១)ខែ ដល់មួយ (១) ឆ្នាំ និងពិន័យជាប្រាក់ចំនួនពី ២.០០០.០០០ (ពីរលាន) រៀល ទៅ ២៤.០០០.០០០ (ម្ភៃបួនលាន) រៀល ឬ ទោសណាមួយនៃទោសទាំងពីរ។

**មាត្រា ៦៣.-**

បន្ថែមពីលើទោសពិន័យ ឬពន្ធនាគារ បុគ្គលណាដែលប្រព្រឹត្តល្មើសដូចមានចែង ក្នុងមាត្រា ៥៩ និង មាត្រា ៦០ នៃច្បាប់នេះ តុលាការអាចសម្រេចរឹបអូសនូវផលិតផល ល្មើសទាំងអស់ ឬ មួយផ្នែក។

**មាត្រា ៦៤.-**

ក្នុងករណីមិនរាងចាលចំពោះបទល្មើសនឹងមាត្រា ៥០.១ថ្មី ដល់ មាត្រា ៥០.៦ថ្មី មាត្រា ៥១ថ្មី មាត្រា ៥២ថ្មី មាត្រា ៥៣ថ្មី មាត្រា ៥៤ថ្មី មាត្រា ៥៥ថ្មី មាត្រា ៥៦ថ្មី មាត្រា ៥៧ថ្មី មាត្រា ៥៨ថ្មី មាត្រា ៥៩ថ្មី មាត្រា ៦០ មាត្រា ៦១ មាត្រា ៦២ នៃច្បាប់ នេះ ត្រូវផ្ដន្ទាទោសទ្វេឡើង ទាំងការផ្ដន្ទាទោសពិន័យជាប្រាក់ ទាំងការផ្ដន្ទាទោសដាក់ ពន្ធនាគារ ដោយពុំទាន់គិតបញ្ចូលនូវទោសព្រហ្មទណ្ឌធ្ងន់ធ្ងរចំពោះបច្ច័យនៃបទល្មើស ដែលបង្កឱ្យមានគ្រោះថ្នាក់ដល់សុខភាព សុវត្ថិភាព ឬដល់អាយុជីវិតរបស់អ្នកប្រើប្រាស់។

**មាត្រា ៦៥.- ថ្មី**

ជនណាដែលរារាំងមន្ត្រីអធិការកិច្ចក្នុងពេលបំពេញភារកិច្ចត្រូវពិន័យជាប្រាក់ ចំនួនពី ១ ០០០ ០០០ (មួយលាន) រៀល ទៅ ៥ ០០០ ០០០ (ប្រាំលាន) រៀល។

**មាត្រា ៦៦.- ថ្មី**

ជនណាមួយដែលក្លែងបន្លំខ្លួនជាមន្ត្រីអធិការកិច្ចត្រូវផ្ដន្ទាទោសដាក់ពន្ធនាគារ

ពី ១(មួយ)ខែ ដល់ ១ (មួយ) ឆ្នាំ និងពិន័យជាប្រាក់ចំនួនពី ៥០០ ០០០(ហាសិប ម៉ឺន) រៀល ទៅ ២ ០០០ ០០០ (ពីរលាន) រៀល ឬ ទោសណាមួយនៃទោសទាំងពីរ។

**មាត្រា ៦៧.- ថ្មី**

មន្ត្រីអធិការកិច្ចដែលមានចែងក្នុងមាត្រា៧ថ្មីនៃច្បាប់នេះ ត្រូវទទួលខុសត្រូវចំពោះ ទណ្ឌកម្ម រដ្ឋបាល។

មន្ត្រីអធិការកិច្ចត្រូវទទួលខុសត្រូវចំពោះការធ្វេសប្រហែស ដែលបណ្តោយឲ្យមាន ការបោះឆ្នោយ និងបច្ច័យផ្សេងៗដែលផ្ទុយនឹងបទប្បញ្ញត្តិនៃច្បាប់នេះ។

ទណ្ឌកម្មរដ្ឋបាលដែលមានចែងខាងលើនេះមិនធ្វើជាឧបសគ្គដល់ការធ្វើបណ្តឹង អាជ្ញាឡើយ ប្រសិនបើមានបទល្មើសណាមួយត្រូវប្រព្រឹត្ត។

**មាត្រា ៦៨.- ថ្មី**

ទណ្ឌកម្មរដ្ឋបាលដែលត្រូវអនុវត្តចំពោះមន្ត្រីអធិការកិច្ចរួមមាន៖

- ក- ទណ្ឌកម្មរដ្ឋបាលកម្រិតដំបូង គឺការព្រមានឬការស្តីបន្ទោសពីអគ្គនាយក។
- ខ- ទណ្ឌកម្មរដ្ឋបាលកម្រិតមធ្យម គឺការបញ្ឈប់ការផ្តល់ប្រាក់បៀវត្សនិងអត្ថប្រយោជន៍ផ្សេងៗទៀតក្នុងរយៈពេលចាប់ពី៦ (ប្រាំមួយ) ខែឡើងទៅ។
- គ- ទណ្ឌកម្មរដ្ឋបាលកម្រិតធ្ងន់ គឺការដកហូតតួនាទីឬមុខតំណែង ឬការបញ្ឈប់ពីការងារតែម្តង។

ទណ្ឌកម្មរដ្ឋបាលដែលមានចែងខាងលើនេះនៅពុំទាន់គិតដល់បទល្មើសព្រហ្មទណ្ឌ និងសំណងរដ្ឋប្បវេណីផ្សេងៗទៀត។

**ជំពូកទី ១១  
អវសានប្បញ្ញត្តិ**

**មាត្រា ៦៩.-**

បទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវចាត់ទុកជានិរាករណ៍។

**មាត្រា ៧.-**

ច្បាប់នេះត្រូវបានប្រកាសជាការប្រញាប់។

ថ្ងៃអង្គារ ១៤ កើត ខែបឋមសាធា ឆ្នាំច សំរឹទ្ធិស័ក ព.ស ២៥៦២  
ធ្វើនៅព្រះបរមរាជវាំង ថ្ងៃទី២៦ ខែមិថុនា ឆ្នាំ២០១៨  
**ព្រះហស្តលេខា និងព្រះរាជលញ្ឆករ**

**នរោត្តម សីហមុនី**

ពរល.១៨០៦.៦៦៨

បានយកសេចក្តីក្រាបបង្គំទូលថ្វាយព្រះមហាក្សត្រ

សូមឡាយព្រះហស្តលេខា

**នាយករដ្ឋមន្ត្រី**

**សម្តេចអគ្គមហាសេនាបតីតេជោ ហ៊ុន សែន**

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី  
**ទេសរដ្ឋមន្ត្រី រដ្ឋមន្ត្រីក្រសួងឧស្សាហកម្ម និងសិប្បកម្ម**

**កិត្តិសេដ្ឋាបណ្ឌិត ចម ប្រសិទ្ធ**